
ଉତ୍ସର୍ଗ 


ଡକୃର ରାଜେନ୍ଦ୍ର ନାରାୟଣ ଦାସ 
ମହୋଦୟେଷୁ 


ସୁଦୂର ଜର୍ମାନରେ ଦୀର୍ଘ ଅର୍ଵ ଶତାହୀରୁ 
ଉର୍ବ୍ବ କାଳ ଧରି ଆପଣ ଅବସ୍ଥାନ କରୁଥିଲେ ମଧ୍ଯ ଏ 
ପର୍ଯ୍ୟନ୍ତ ଆପଣ ଭୁଲିପାରି ନାହାନ୍ତି ଓଡ଼ିଶାକୁ, ଓଡ଼ିଆ 
ଭାଷା, ସଂସ୍କୃତି ଓ ସାହିତ୍ଯକୁ । ଆପଣଙ୍କ ଉତ୍ସାହ 
ମୋ ପାଇଁ ଏକାନ୍ତ ପ୍ରେରଣାପ୍ରଦ ହୋଇଥିବାରୁ ଆଜି 
ମୋର କବିତା ପୁସ୍ତକ “ବିକଳ୍ପ ସ୍୍ତା'କୁ ଆପଣଙ୍କୁ 
ଉତ୍ସର୍ଗ କରି ମୁଁ ନିଜକୁ ଧନ୍ୟ ମନେ କରୁଛି । 

ପଦେ ମୋ ତରଫରୁ 


ମୁଁ ସମାଲୋଚନା ଲେଖେ, ପ୍ରବନ୍ଧ ଲେଖେ, ରମ୍ୟରଚନା ଲେଖେ, ଗଛ ବି 
ବେଳେ ବେଳେ ଲେଖେ; ତେବେ କବିତା ପ୍ରତି ମୋର ପ୍ରବଣତା ଅଧ୍ବକ | 
କେତେବେଳେ କେଉଁ ନିଭୃତ ମୁହୁର୍ଗରେ କେମିତି କେଜାଣି ମୋ ଭିତରକୁ କବିତା 
ଅବତରି ଆସେ | ସେଇ ମୁହୂର୍ଭରେ କବିତାଟିଏ ଲେଖୁଦିଏ | ସିଏ କଂ ଣ ହେଲା କି 
ନାଇଁ ମୁଁ ଭାବେ ନାଇଁ | କେତେବେଳେ କେଉଁ ପତ୍ରିକାକୁ ପଠେଇଦିଏ; ନ ହେଲେ 
ସେଇମିତି ମୋ ଟେବୁଲ ଉପରେ ଇଲତସ୍ତତଃ ପଡ଼ିଥାଏ | ଅଥବା. ବହି ଥାକ ଭିତରେ 
କେଉଁଠି ଚାପି ହୋଇ ରହିଯାଏ । ସେଇସବୁ ହଜିଯାଉଥବା, ଚାପି ହୋଇ ପଡ଼ି 
ରହିଥିବା କବିତାଗୁଡ଼ିକୁ ଏବେ ବାହାର କରି ପ୍ରକାଶ ପାଇଁ ପଠାଇଦେଲି ସତ୍ୟବ୍ରତ 
ପ୍ରକାଶନର ସନ୍ତ୍ବାଧ୍ଵକାରୀ କୃଷ୍ଣଚନ୍ଦ୍ର ନାୟକଙ୍କ ପାଖକୁ । ସେଗୁଡ଼ିକୁ ସଜାଇ ସେ ପୁସ୍ତକ 
ଆକାରରେ ଆଲୋକକୁ ଆଣିଛନ୍ତି । ତେଣୁ ତାଙ୍କୁ ମୋର ଆନ୍ତରିକ ଧନ୍ଯବାଦ | 

କବିତା ଏକ ସୁକୁମାର କଳା | କବି-ହୃଦୟକୁ ଅଭିଭୂତ କରି କବିତା ଆତ୍ସପ୍ରକାଶ 
କରେ | ଯେଉଁମାନେ କବିତା ଲେଖନ୍ତି ବା ଲେଖୁଛନ୍ତି ସେମାନେ ଜାଣନ୍ତି ଯେ କବିତା 
ଜୀବନ-ଜିଜ୍ଞାସା ଓ ଆତ୍ମୋପଲବ୍‌ଧୁର ମନ୍ଳ୍‌ୟ ରସାଳ ଅଭିବ୍ୟକ୍ତ | ଖଣ୍ଡ ଖଣ୍ଡ ଅନୁଭୂତିକୁ 
ନେଇ ଦିବ୍ୟ ମୁହୂର୍ଭରେ କବିତା ଆତ୍ସପ୍ରକାଶ କରିଯାଏ, ସେତେବେଳେ ତାହା ସ୍ବୟଂ 
କବିକୂ ବିସ୍ଥିତ କରିଦିଏ ଓ ସେ ଭାବେ କେମିତି ତା” ଅନ୍ତରକୁ ଦୋହଲାଇ ସ୍ଵତଃ 
ଶବ୍ଦମାନେ ବାହାରି ଆସିଲେ, ଶବ୍ଦ ସହିତ ଶବ୍ଦର ସେତୁ-ବନ୍ଧନ ହୋଇ ତା” ଭିତରେ 
ନିରାକାର ଭାବଟିଏ କେମିତି ସାକାର ହୋଇଗଲା | କେତେ କୁହା ଓ ଅକୁହା କଥା 
ତା'ରି ଭିତରେ ବିମ୍ବିତ ହୋଇ ତାକୁ ଏକ ଭବ୍ୟ ରୂପ ପ୍ରଦାନ କରିଦେଲା | କବିତା 
କବିତାକୁ ପଢ଼ି ତନ୍ମୟ ହୁଏ | ତା'ରି ଭିତରେ ସେ କେତେ କେତେ ଭାବକୁ ପ୍ରକାଶ 
କରିଦିଏ । ସେ କେବେ ବି କୌଣସି ତତ୍ତ୍‌ ବା ଦର୍ଶନ ବା ବାଦ ବା ମତବାଦକୁ 
ପ୍ରଚାର କରେ ନାହିଁ । ଏପରି ଭାବରେ ସେ କବିତାରେ ସମାଜ, ଜୀବନ, ସଙ୍କଟ, 
ସଂଘର୍ଷ, ମାଟି ଓ ମଣିଷର କଥା କହେ, କାଳିକତା ଭିତରେ ଚିରକାଳତ୍ବର ବ୍ୟଞ୍ଜନା 
ସୃଷ୍ଟି କରେ ତାହା ପ୍ରଚାରଧର୍ମୀ ବା ଉପଦେଶଧର୍ମୀ ନ ହୋଇ, ଜୀବନ ପାଇଁ ହୋଇଯାଏ 
ଏକ ଭାବମୟ ସଂଦେଶ | ଗୋଟାଏ ଦିବ୍ୟ ଆନନ୍ଦ କବିକୁ ବିଭୋର କରିଦିଏ । ଲୁହ 

ଆଉ ଲହୁ ଭିତରେ ସେ ଜୀବନକୁ ଖୋଜୁଥାଏ; ଖୋଜୁଥାଏ ଭଲପାଇବାକୁ, ଶ୍ରଦ୍ଧାକୃ, 
ମଣିଷପଣିଆକୁ ଓ ଏକ ଅନିର୍ବଚନୀୟ ସତ୍ତାକୁ । 

କବିତା ଲେଖୁଲା ବେଳେ କବି ଏକାକୀ | ସିଏ କିନ୍ତୁ ଆଦୌ ନିଃସଙ୍ଗ ନୂହେଁ । 
ଭାବ-ଜଗତରେ ତା'ର ଅନେକଙ୍କ ସହ ସମ୍ପର୍କ । ତେଣୁ ସେ ଅନେକଙ୍କ ଭିତରେ 
ଏକ ଓ ଏକ ଭିତରେ ଅନେକ | କବିତା କବି ଭିତରେ ଅବତରେ । ତେଣୁ କବି 
କବିତା ଲେଖେ ନାହିଁ; ଆପେ ଆପେ ତାହା ଲେଖୁ ହୋଇଯାଏ ! କବିକୁ ଅନୁସରଣ 
କରି ଜାହ୍ନବୀ ପରି କବିତା ଝରି ଆସେ କେଉଁ ଅଦୃଶ୍ୟ ଇଲାକାରୁ ଓ କ୍ରମେ ସାକାର 
ବିଗ୍ରହ ଧାରଣ କରି ସକଳ ବାଧା ବିଘ୍ନ ଓ ପ୍ରତିବନ୍ଧକକୁ ଅତିକ୍ରମ କରି ଆଗେଇଯାଏ 
ମଙ୍ଗଳର ଗୀତି ଗାନ କରି କରି । କବିଟିଏ ଠିକ୍‌ ଭଗୀରଥ ପରି ଆଗେ ଆଗେ 
ଯାଉଥାଏ ଦଗ୍ଧୀଭୂତ ହେଉଥିବା ସଗରବଂଶ ସଦୃଶ ମାନବ ସମାଜକୁ ଉଲ୍ଲାସ ଓ 
ସାନ୍ତ୍ନା ଦେବା ପାଇଁ । ସେ ନିଜେ ଆନନ୍ଦ ପାଏ ଓ ସେହି ଆନନ୍ଦକୁ ସେ ବାଣ୍ଟି ଦିଏ 
ଅନ୍ୟାନ୍ୟ ଅନେକ ସହୂଦୟ ପାଠକମାନଙ୍କ ଭିତରେ | ସେ ଭାବେ ଯଦି ତା” କବିତା 
କୌଣସି ପାଠକକୁ ଛୁଇଁପାରିଲା ସେତିକି ତା'ର ଆନନ୍ଦ | 


ଏଇ ଆନନ୍ଦ ପାଇଁ, ଟିକେ ହୃଦୟର ଘନୀଭୂତ ଭାବକୁ ପ୍ରକାଶ କରି ଦେଇ 
ହାଲୁକା ହେବା ପାଇଁ ମୁଁ କବିତା ଲେଖେ ଓ ଲେଖୁଛି ମଧ୍ଯ | ତଥାପି କବି ହେବାକୁ 
ଆଦୌ ସପର୍ବା ପ୍ରକାଶ କରୁନାହିଁ । ହଁ, ଏହା ସତ୍ୟ ଯେ କବିର ଥାଏ ଗୋଟାଏ ସ୍ପର୍ଷା; 
ତାହା କିନ୍ତୁ ତା'ର ଅହଂକାର ନୁହେଁ, ପ୍ରୌଢ଼ି ନୁହେଁ; ବରଂ ତାହା ତା'ର ସ୍ଵାଭିମାନ । 
ତେଣୁ ସେ ଲେଖୁ ଚାଲିଥାଏ | ସେଇମିତି ମୁଁ କବିତା ଲେଖୁ ଆସିଛି ଅଷ୍ଟମଶ୍ରେଣୀରେ 
ପଢ଼ିଲା ବେଳୁ । ତାହା କିନ୍ତୁ ମୋର ନିରବଚ୍ଛିନ୍ନ ସାଧନା ନୁହେଁ; ଯେତେବେଳେ 
ଅନ୍ତରର ଆହ୍ଵାନ ଆସେ ସେତେବେଳେ କବିତାଟିଏ ଲେଖୁ ଏଣେତେଣେ ପକେଇ 
ଦିଏ । ମୋର ବିକଳ୍ପ ସତ୍ତା ହିଁ ମୋତେ ପ୍ରେରଣା ଦିଏ କବିତା ଲେଖୁବା ପାଇଁ, 
କବିତାକୁ ଭଲ ପାଇବା ପାଇଁ | ମୋ”ର ଶ୍ରଦ୍ଧେୟ ପ୍ରାକ୍ତନ ଛାତ୍ର ଅବସରପ୍ରାପ୍ତ 
ମାଜିଷ୍ଟ୍ରେଟ୍‌ ସହୃଦୟ କବି ଶ୍ରୀ ଶଶିଭୂଷଣ ଦାସ ମୋ” କବିତାଗୁଡ଼ିକୁ ପଢ଼ି 
ପୁସ୍ତକଥକାରରେ ଛାପିବା ପାଇଁ ମୋତେ ବାରମ୍ବାର ପ୍ରେରଣା ଦେଇଥୁବାରୁ ତାଙ୍କୁ ମୁଁ 
ଆନ୍ତରିକ ଧନ୍ୟବାଦ ପ୍ରଦାନ କରୁଅଛି | 

ସେହି ବିକଳ୍ପ ସତ୍ତାର ଆବେଗମୟ ଉଚ୍ଚାରଣ ହିଁ ମୋର ଏହି ଷଷ୍ଠ କବିତା 
ସଙ୍କଳନ | ପାଠକମାନଙ୍କୁ ଆନନ୍ଦ ଦେଲେ ମୁଁ ନିଜକୁ ଧନ୍ଯ ମନେ କରିବି । 


ବୈଷ୍ଣବ ଚରଣ ସାମଲ 

ଭାରତ 
ଜାବାଳ 

ଛୁଇଦେଲେ 

ବିଶ୍ଵାସ 

ଅମ୍ପତ ସୋପାନ 
ସଂଦେହ 

ଇଚ୍ଛାଟିଏ : ଅବ୍ୟକ୍ତର 
ଶେଷକୁ ଅଣଚାଶ 

ଶବ୍ଦ ସଂକାଶ 

ଆଞ୍ୁଳାଏ ସ୍ଵପ୍ନ 

ମୁହଁ ଭିତରେ ମୁହଁଟିଏ 
ପାହିଁ ଛୁଇଁ ଦେଲି 

ପ୍ରଥମ ସକାଳ 

ମାଆଟିଏ 

ଉତ୍ସର୍ଗର ପତ୍ରଟିଏ 

ଗଢ଼ି ଦେଉଥାଏ ତୋ ମୁ 
ପ୍ରାର୍ଥନା 

ଗଡ଼ିଗଲେ ମୁହୂର୍ରଟିଏ 
ସରି ଆସୁଥିବା ସମୟ 
ହାତ ବଢ଼େଇ ଦେ ମୁହୂ 
ବିକଳ୍ପ ସତ୍ତା 

ମିଳନ 

ଦେବୀ 

ମଧ୍ଧାହ୍ନ 

ଆସ ଆସ ସଖୀ 

ଅଭୟ ମୁକୁଟ 
ଚାଟୁ 

ଭୋଟ 

ଛୁଇଁଦେଲୁ ଯେ! 

ପ୍ରତ୍ୟୟ 

କାଳେ ପୁରିଉଠିବ ଥାଳ 
ପାଟ ହାତୀ 

ମହାମାନ୍ୟ 

ଶେଷକୁ ଆସିଗଲେ ମହାରାଜ 
ଠିକଣା ପାଇଲା ପରେ 
ଖେଳୁଥାଉ ମୁକ୍ତି 

ଆଉ କଣ ଖୋଜିବାକୁ ହେବ 
ଅଚାନକ ବର୍ଷା 

ଦୁଇ ସୁପର୍ଣ୍ା 

ଅପେକ୍ଷା ତୋ ପଦ୍ମପାଦ 
ବଳି 

ଗୋଟିଏ ମୁହୁରର 

ସମର୍ପଣ 

ନିମିଷେ ଆଲୋକ 
ତିନିମାଙ୍କଡ଼ 

ରାସେଶ୍ବରୀ 

ସାକ୍ଷାତକାର 

ଦାମ୍ପତ୍ୟ... 


ସାହିତ୍ୟ କଳନାର ଉପବନ ନୁହେଁ 


+4 

ଭାରତ 


ହୀରାର ମୁକୁଟ ପିନ୍ଧି 

ତୁ ଛିଡ଼ା ହୋଇଛୁ ଯେ 

ଛିଡ଼ା ହୋଇଛୁ ନିର୍ବିକାର 

ତୋ ଆଖରେ ଜମାଟ ବାନ୍ଧୁଛି ବରଫ । 


ତୋ ହାତ ଦୁଇଟି ଛିଡ଼ି ପଡ଼ିଥିଲେଇ 
ତୁ ଦର୍ପିତ ତୋ ପାଦତଳର ଭୂଇଁରେ | 


ତୁ ତ ଧର୍ଷିତା ବାରମ୍ବାର ଯେ 

କେତେବେଳେ କେଉଁ ସୁନାଲୋଭୀର ତ 

ଅନ୍ୟ କେତେବେଳେ କେଉଁ ବଣିକର ପାଶବ ଲାଳସେ 
ତଥାପି ତୁ ରହିଛୁ 

ଗାଭୀଟିଏ ହୋଇ 

କାଳେ କେଉଁ ପୂଥୁ ପାଲଟିଯିବ ବସ୍ଥତରୀ 

ତୁ ପହ୍ନେଇ ଉଠିବୁ ଯେ 

ବର୍ଷି ଦେବୁ ମହୁ । 


କେତେ ଯେ କେତେ ରକ୍ତର ସୁଅ 
ବୋହିଯାଇଛି ତୋ ଦେହସାରା 
ରକ୍ତ ନିଗାଡ଼ି ନିଗାଡ଼ି 

ତୁ ବଞ୍ଚି ରହିଛୁ ତଥାପି 

କାଳେ ନଇଁ ଆସିବ 

ବିକଳ୍ପ ସତ୍ତା 


କଳା ଘୁମର ବର୍ଷା 

କଅଁଳି ଉଠିବ ତୋ ତନୁ ମନ 

ବର୍ଷାର ସଙ୍ଗୀତେ । 

ତୋ ଘରସାରା କେତେ ଯେ କେତେ 
କୋଳାହଳ 

ଖସିପଡ଼ୁଛି ଅତଡ଼ା କାନରୁ 

ତୁ ବଧ୍ର ହୋଇଯାଉଛୁ ଯେ 

ଡାକି ଦେଲେ “ଓ” କରୁ ନାହୁଁ 

ଫୁଟୁ ନାଇଁ ତୋ ମୁହଁରେ ଚେନାଏ ହସ । 


ତୁ ନୀରବି ଯୀଉଛୁ କ୍ରମଶଃ 
ତୋତେ ନେଇ ଚାଲିଛି 
କପଟପାଶାର ଖେଳ | 


କେବେ ତୁ ବାନ୍ଧିବୁ ତୋ ମୁକୁଳାକେଶ 
କେବେ ହେବ ଦୁଃଶାସନ ଭୁଜ ଉତ୍ପାଟନ ? 
ତୁ ଜାଣିଛୁ ଯେ 

ଭଲ କରି ଜାଣିଛୁ 

ଅନଳରୁ ଜନ୍ମ ତୋର 


ଅନଳରେ ଜୀବନ-ବିଭୂତି । 
*e*e* 


୧୦ ୧୭୭୭୭୨୭୧୧୧୧ VV VVC CCV OC 

ବିକଳ୍ପ ସତ୍ତା 
OOOO OOOO OOOO OC Ce 


ଜାବାଳ 


ମୋର ବା ଦୋଷ କ”ଣ ମହାଶୟମାନେ 
ଆର୍ଯ୍ୟନେତା ମହାରାଜା ବିଜ୍ଞଳନଗଣ 
କହିଦିଅ ସ୍ପଷ୍ଟ କରି ଅପରାଧ ମୋର 
ଲୋଡ଼ା ହେଲେ ପ୍ରାୟଶ୍ଚିତ୍ତ କରିବି ଅବଶ୍ୟ | 


କିଏ ମୋ ସିନ୍ଦୁକ ଖୋଲି ଗୁପ୍ତ ନିଧୂ ଲୁଟ୍‌ କରିନେଲା 
କିଏ ମୋତେ ଲୋଟାଇ ଦେଲା ମଧୁମତୀ ପୂଥବୀରେ 
ମୋ କଣ୍ଠରୁ କୁଆଁଧ୍ଵନି କିଏ ପୁଣି ଶୁଣାଇଲା 

କିଏ ମୋତେ ଫିଙ୍ଗି ଦେଲା ନିକାଞ୍ଚନ ଅରଣ୍ୟରେ 

କା” ଛାତିରୁ ମଧୁପାନ କରି ମୁଁ ହୋଇଲି ଶିଶୁରୁ ଯୁବତୀ 
ମୁଁ କିପରି ଦାସୀ ହେଲି ସେବା କଲି ସାମନ୍ତଙ୍କ 
ଯୌବନକୁ ତିଳ ତିଳ ଆହୁତି ଦେଲି କାହା ପାଶେ 

ମୋ ଆତ୍କାର କରୁଣ ବିଳାପ କିଏ ଅବା ଶୁଣିଥୁଲା ? 


ବିଜ୍ଞକନେ ! ଥରେ ହେଲେ ମୋ ମୁହଁକୁ ଚିହ୍ନି ନେଇ 
କହିଦିଅ ସତ୍ୟ, ଏ ଦେହରେ କେଉଁ ରୂପେ ଖେଳୁଥିଲ ପଶା 
ଅନ୍ଧାରରେ ସାଥୀ କରି ଆଲୋକରେ ହେଉଥୁଲ ସାଧୁ 
କହୁଥିଲ ନାରୀ ମାୟା, ଘୁଣ୍ୟା, ସିଏ ନରକର ଦ୍ଵାର | 


ଜାଣେ ଜାଣେ କିଏ ତମେ, ପରିଚୟ ତମର ମୁଁ ଜାଣେ 

ସତ୍ୟ କେବେ କହିବନି, କହିଦେଲେ ଛାତି ଫାଟିଯିବ 

ଘରଦ୍ବାର ଉଜୁଡ଼ିଯିବ, ଛଳନାର ମୁଖା ନାଇ ଖାଲି ନାଚୁଥବ 

ମୁଁ ଜାଣିଛି ଭଲ କରି ସତ୍ୟ କେବେ କହନ୍ତିନି ସଭ୍ୟ ଜନଗଣ | 

ବିକଳ୍ପ ସତ୍ତା 


ମୁଁ ଅବା କହନ୍ତି ସତ୍ୟ ଗୋଟି ଗୋଟି ଟିପ ମରି ଚିହ୍ନାଇ ଦିଅନ୍ତି 
କହନ୍ତି ମୁଁ ଜାଣୁଅଛି, ମୋର ଯେଣୁ ପରିଚୟ ନାହିଁ 

ମୁଁ ହୋଇବି ବିଜ୍ଞଜନ ଉପହାସ ପତ୍ରୀ 

ମୋ କଥାକୁ ଫାଙ୍କ ଦେବେ ବିଚାରକ ପଣ୍ତିତ ମଣ୍ଡଳୀ | 


ଦାସୀର ନିଜତ୍ବ ନାହିଁ ଦେହ ତା” ବିପଣି 
ଧନପତି ସଭ୍ୟଜନ ଭୋଗର ସାମଗ୍ରୀ ¦ 


ମୁଁ ପଢ଼ିଛି ଚତୁର୍ବେଦ ମୁଁ ଗାଇଛି ରକ ମନ୍ତ୍ର 

ମୁଁ ହବ୍ୟା ସୂରମ୍ୟା ରନ୍ତା ଅଦିତି ମୁଁ ନୀଳବର୍ଣ୍ଣ ପ୍ରେମ 

ମୁଁ ଅହନ୍ୟା ସ୍ଵୟଂପ୍ରଭା ପୁରଂଧ୍ରୀ ମୁଁ ଅଟେ ରତମ୍ଭରା 

ଦେହ ମୋର ପଣ୍ୟ ନୁହେଁ ଯଜ୍ଞବେଦୀ ପବିତ୍ର ସତତ 
ମାନନୀୟ ବିଜ୍ଞଗଣ ହୋମ ଅଗ୍ନି ପ୍ରଜ୍ବଳିତ କରିଅଛ କେତେବାର 
ଫଳ ପ୍ରାପ୍ତି ହୋଇଛି ମୋହର ମୁଁ ହୋଇଛି ପବିତ୍ର ଜନନୀ 
ଏଇ ମୋର ପରିଚୟ ବିଜ୍ଞଗଣ ଚିହ୍ନି ନିଅ ପାରିବ ବା ଯଦି । 


ବାଲ୍ୟକାଳୁ ବଢ଼ିଅଛି ଦାସଙ୍କ ମେଳରେ 

ଜାଣେ ନାହିଁ ପିତାମାତା ଜାଣେ ମାତ୍ର ମଣିଷ କେବଳ 
ନାଭିପଦ୍ଦେ ପ୍ରସ୍ତୁଟିତ ମୁଁ କମଳ ସୂୁରଭିତ ନିତ୍ୟ 

ସୁରଭି ତ ଖେଳିଯାଏ ଜଳ ସ୍ଥଳ ଆକାଶ ମେଦିନୀ 

ମୁଁ ହୁଏତ ପରିତ୍ୟକ୍ତା ମହାଶୟ, ସୁରଭିତ ନୁହେଁ ପରିତ୍ୟାଜ୍ୟା 
ମୁଁ ପୁଥୁବୀ ସର୍ବଂସହା ଆବର୍ଜନା ଜରାୟୁରେ ଧରି 

କାଳେ କାଳେ ଦେଉଥବି ସବୁଜିମା ଫୁଲ ଆଉ ଫଳ 

ମୋ ସନ୍ତାନ ପରିଚିତ ସତ୍ୟସନ୍ଧ ନାମ ସତ୍ୟକାମ | 


ମୁଁ ଜାବାଳ ମହାଶୟ ମାନ୍ୟବର ଆଚାର୍ଯ୍ୟ ସକଳ 

ଦାସ ନୁହେଁ, ଆତ୍ସା ମୋର ଚିର ମୁକ୍ତ ମୋ ଆତ୍ସା କମଳ 
ପୁତ୍ର ମୋର ପ୍ରତିନିଧ୍ୟ ମଣିଷର, ଉଚ୍ଚାରିବ ମଣିଷର ମନ୍ତ୍ର 
ଗଢ଼ିବ ନୂତନ ଗୋତ୍ର ପରିଚିତ ହେବ ମୋର ନାମେ 


୧୨ ୧୭୧୭୧୭୭୧୭୧ ୭୧ ୭ ୧ ୧ ୧ VVC VVC VVC OO 

ବିକଳ୍ପ ସତ୍ତା 


ନାରୀ ନୁହେଁ, ମାପ ନୁହେଁ ଅପାଙ୍କ୍ରେୟ 

ଯୁଗେ ଯୁଗେ ମଧୁକ୍ଷରା ରସପୂର୍ଣ୍ଣା କ୍ଷେତ୍ର 

କ୍ଷେତ୍ର କେବେ ବନ୍ଧ୍ୟା ନୁହେଁ, ହେ କ୍ଷେତ୍ରଜ୍ଞ ପୁରୁଷ ସକଳ 
କ୍ଷେତ୍ରର କ୍ଷେତ୍ରଜ୍ଞ ନୁହେଁ ଭୋକ୍ତା ମାତ୍ର 

କ୍ଷେତ୍ର ମୁକ୍ତ କ୍ଷେତ୍ରଜ୍ଞ ବି ମୁକ୍ତ ଉଭୟର ସମବାୟେ 

ଭୁକ୍ତି ମୁକ୍ତି ମିଳଇ ନିଶ୍ଚୟ | 


eee 

ବିକଳ୍ପ ସତ୍ତା 


ଛୁଇଁଦେଲେ 


ଛୁଇଁଦେଲେ ନିଆଁର ପଣତ 
ପୋଡ଼ିଯାଏ ହାତ 
ଜରାଗ୍ରସ୍ତ ହୁଅଇ ଯଯାତି ! 
ପବନ କେମିତି ଛୁଏଁ 
ଦେହ ମନ ପ୍ରାଣ 

ଉଲ୍ଲସିତ ହୁଅଇ ମେଦିନୀ | 


ଜଳକୁ ପ୍ରେମ କଲେ 
ମିଳିଯାଏ ଶୀତଳତା 

ମନ୍ଦି ଦେଲେ ମଦମରତ୍ତ ହୋଇ 
ବାହାରଇ କାଳକୂଟ ବିଷ | 


ପୃଥ୍ଵୀକୁ ଛୁଇଁଦେଲେ ମାଆଟିଏ ହୋଇ 
ମିଳିଯାଏ ବାସଲ୍ୟ ବିଭୂତି 

ଆକାଶକୁ ବଢ଼ାଇଲେ ହାତ 

ନୀଳ ପ୍ରେମ ଉଠଇ ଉଛୁଳି | 


ଛୁଇଁଦେଲେ ସୌନ୍ଦର୍ଯ୍ୟକୁ 
ମୋହଗ୍ରସ୍ତ ହୋଇ 
ଝାଉଁଳଇ ଲାଜକୁଳୀ ଲତା | 
ନାଗଫାଶ ପାଲଟଇ ମୋହ 
ବନ୍ଧନରେ ମୁକ୍ତି ନାହିଁ 

ବିକଳନ୍ଗ ସତ୍ତା 


ମୋହରେ ବି ନାହିଁ ମୋକ୍ଷ 
କାମନାର ନିଆଁ ଜଳେ ହୁତହୁତ୍‌ 
ସମୁଦ୍ର ମନ୍ସନର ପରିଣତି 
ସୁରାପାନ ସଂଘର୍ଷ ଓ ଧ୍ଵଂସ 
ଭୋଗରେ ମରଣ ଖାଲି 
ଦିନୂଦିନ ଆୟୁହୁଏ କ୍ଷୀଣ । 


ସ୍ପର୍ଶରେ ଜଵଳନ ଅଛି 

ଅଛି ପୁଣି ମିଥ୍ୟା ଆଉ ବିଷ 
ସ୍ର୍ଶ ଯଦି ହୋଇଯାଏ 

ଆତ୍ସା ଆଉ ହୁଦୟ ସହିତ 
ରବ୍ଧି ସିଵ୍ଧି ମିଳିଯାଏ 

କେତେ ରୂପେ କେତେ ସ୍ପର୍ଶ 
ଦେଉଥାଇ ରାମ-ସନାତନ | 


ଏ ଦେହ ଚନ୍ଦନ କାଠ ଯଜ୍ଞର ସମିଧ 

ଘର୍ଷଣରେ ପଥରକୁ କରେ ସୁରଭିତ 

ସ୍ପର୍ଶ ଯୋଗେ ହଲ୍ୟା ଅହନ୍ୟା ହୁଏ 

ଯଜ୍ଞମୟ ହୋଇଯାଏ ଦେହ-ବେଦୀ 

ଇନ୍ଦ୍ର ଓ ଗୌତମ କାହିଁ, କାଳେ କାଳେ 

ଆସୁଥାନ୍ତି ନୀଳକାନ୍ତ ରାମଚନ୍ଦ୍ର 

ପାପକୁ ପଖାଳି ଦେଇ ପ୍ରେମର ପରଶେ 

ମହୋତ୍ସବ ରଚୁଥାନ୍ତି ଦେହ ମନ ପ୍ରାଣାଧାର 
ତ୍ରିବେଶୀ ସଙ୍ଗମେ | 

ବିକଳ୍ପ ସତ୍ତା 


ବିଶ୍ଵାସ 


ବିଶ୍ବାସରେ ବିଷ ଦେଲେ 
ମରେ ନାହି ଦ୍ଵିତୀୟ ପାଣ୍ଡବ 
ନାଗକନ୍ୟା ହୋଇଯାଏ ପ୍ରେମର ପ୍ରତିମା | 


ବିଷ ଦେଲେ ବିଶ୍ବାସରେ 
ଉବୁଟୁବୁ ହୋଇବାକୂ ହୁଏ 
ରକ୍ତର ସୁଅରେ | 

ଜାନୁ ଭଗ୍ଧ ହୋଇଯାଏ 


ନିର୍ଜନ ପ୍ରାନ୍ତରେ | 


ତମେ ରୁହ ଅବିଝଳ 

ଆପଣା ବିଶ୍ଵାସେ 

ବିଶ୍ଵାସ ନିର୍ମଳ ଯଦି 

ମେଘମାନେ ଅପସରି ଯିବେ 
ସୂର୍ଯ୍ୟାଲୋକ ପ୍ରକଟିତ ହୋଇବ ନିଶ୍ଚୟ | 


ଅଜ୍ଞାତବାସର ପର୍ବଶେଷ ହେବ 
ବେଣୀବନ୍ଧା ହେବ ଯାଜ୍ଞସେନୀ | 


ବିଶ୍ବାସରେ ବାନ୍ଧି ହୁଏ 
ଆତ୍ସା ସହ ଆତ୍ସା 

ଦେହ ସହ ଦେହ ପୁଣି 
ମନ ସହ ମନ ଓ ହୃଦୟ | 

ବିକଳ୍ପ ସତ୍ତା 


ବିଶ୍ଵାସରୁ ପ୍ରେମ ହୁଏ 

ପ୍ରେମରୁ ତ ପ୍ରଣବ ଓକାର 

ଓକାରରୁ ନବ ସୃଷ୍ଟି 

ପ୍ରଳୟରୁ ନୂତନ ସ୍ପଜନ 

ପ୍ରେମ ନାହିଁ, ନାହିଁ ନାହିଁ ସୃଷ୍ଟିର ସୌରଭ । 


ପ୍ରେମରେ ମଙ୍ଗଳ ସଦା 
ପ୍ରେମ ନୁହେଁ ମଥୁରା ଦ୍ଵାରକା 
ଅବା ହସ୍ତିନାର ଗଜ ଯୁଦ୍ଧ 
ମୁକୁଟର ଶେଭା 

ପ୍ରେମ ହିଁ ତ କାଳେ କାଳେ 
ବ୍ରଜ ବୃନ୍ଦାବନ 

ପ୍ରେମର ଜାତକେ 

ସ୍ଥାନ ନାହିଁ, ଅମଙ୍ଗଳ କେବେ | 


ତମେଇ ତ ନିତ୍ୟ ପ୍ରେମ 

ନବ ରନ୍ଧୁ ବଂଶୀ 

ତମେଇ ଯମୁନାଜଳ ନୀଳ ନୀଳ 
ଗୋବର୍ଵନ ଗିରି ପୁଣି କଦମ୍ବର ଫୁଲ 
ତମେଇ ତ ବୃନ୍ଦାବନ 

ପ୍ରେମରେ ବିଶ୍ଵାସ ଭରି 

ତମେ ଦେବୀ ରାଧୂକା କେବଳ | 

ବିକଳ୍ପ ସତ୍ତା 


ଅମୂତ ସୋପାନ 


ଅନ୍ଧାର ଭିତରେ କେଉଁ ଆତତାୟୀର 

ଲମ୍ବା ଲମ୍ବା ହାତର ପନ୍ଝା 

ଅଚାନକ ମୋ ବେକକୁ ଚିପିଧରେ 

ଓ ମୋତେ ନେଇ ଯାଏ କେଉଁ ଅନ୍ଧାରୀ ଗୁମ୍ପାକୁ 
ଯେମିତିକି ରାଜଧାନୀ ରାଜରାସ୍ତାରେ 

ବୋମା ପକେଇ କିମ୍ବା ଛୁରୀ ମାରି 

କେଉଁ ସଇତାନ ଲୁଟ କରେ ପଥଚାରୀ 

ଅଥବା ଉଠେଇ ନେଇଯାଏ 

କେଉଁ କଲେଜ ଫେରନ୍ତା ଯୁବତୀକୁ । 


ପାଟି କରି ହେଉ ନ ଥବ 
ପାଟି କଲେ ବିପଦ । 


ଦେଖଣାହାରୀ ନଗରର ଭଦ୍ରଲୋକଗଣ 
ଯେମନ୍ତ କି ନିର୍ଜୀବ କଣ୍ଢେଇ | 


ଡାକି ହେଉ ନ ଥିବ, ଗଁ ଗଁ ଶୁଭୁଥିବ ନିଜ ସ୍ବର 
ଆଖୁବାଟେ ସଂଚିତ ଦୁଃଖ ଓ ଆଶଙ୍କା 

ଲୁହ ହୋଇ ଡବ ଡବ ଖସି ପଡୁଥବ 
ଆରକ୍ଷୀମାନେ ଦଉଡ଼ୁଥବେ ଅବଶ୍ଯ 

ଗୋଟିଏ ବାହାନା, ଧରୁ ନ ଥିବେ କାହାକୁ 
ଖସି ଯାଉଥିବେ ଆତତାୟୀ 


୧୮ ୧୭୧୧୧୧୧୧ VCC VCC VVC CCV VCC CO 


Digitized by srujanika@gmail.com 


ବିକଳ୍କୁ ସତ୍ତା 


Artec SES OE Er rr END ED GE 


ଲେଖୁ ହୋଇଯାଉଥବ ଧର୍ଷିତାର ଦୁଃଖ 

ଖବରକାଗଜ ପୂଷ୍ଠାରେ, ନିବୀର୍ଯ୍ୟ ସମ୍ବେଦନା 

ଝରି ପଡ଼ୁଥିବ ରାଜାଙ୍କ ଦରବାରରେ 

ଆତତାୟୀ ବସୁଥବ ନିଶ ମୋଡ଼ି 

ସାଧୁ ପାଲଟୁଥବ, ଯୁବନେତା ମୁକୁଟ ପିନ୍ଧି 

ବାହାରି ଆସୁଥିବ ପଟୁଆର ନେଇ | 

ମୁଁ ଗଁ ଗଁ ହେଉଥବ୍ି କିଛି କ୍ଷଣ 

କେମିତି କେଜାଣି ଦେବତାଙ୍କ ଆକୁଳ ଡାକରେ 

ତମେ ଓହ୍ଲେଇ ଆସୁଥିବ ଶୂନ୍ୟରୁ 

ନିର୍ବଳର ବଳ, ଅଜ୍ଞାନର ଜ୍ଞାନ ପାଲଟିଯାଉଥବ 

ଅନ୍ଧାରରେ ଆଲୋକ ଜାଳି 

ତମେ ପାଲଟି, ଯ଼ାଉଥୁବ ଅରୂପରୁ ରୂପ 

କହୁଥୁବ ଉଦାତ୍ତ କଣ୍ଠରେ 

ଗର୍ଜ ଗର୍ଜ କ୍ଷଣେ ମୂଢ଼, ରହିଯାଅ କିଛିକ୍ଷଣ 

ସରିଯାଉ ମଧୁପାନ ମୋର 

ତା'ପରେ ମୁଁ ପାଲଟିବି ବିଶ୍ଵରୂପ 

ମୁଁ ଉଲଗ୍ନା ମହାକାଳୀ ମନୋମୟୀ 

ମୂଣ୍ମୟୀରୁ ମୁଁ ହେବି ଚିନ୍ନୟୀ 

ବେଶି ଦୂର ନାହିଁ ଆଉ ପ୍ରଳୟରୁ ଅମ୍ପତ ସୋପାନ । 
*** 

ବିକଳ୍ପ ସତ୍ତା 


ସଂଦେହ 


ସଂଦେହ ତ କଳା ଛାଇ କାଳେ କାଳେ 
ଢାଙ୍କି ଦିଏ ଆକାଶ ପାତାଳ 

ମେଘ ହୋଇ ଆଛ୍ଛାଦଇ ସୂର୍ଯ୍ୟ 

ଲର୍ଷାରେ ଗାଧୋଇ ପଡ଼ି ପାଲଟଇ ଲାଲ । 


ଯୁଆଡ଼କୁ ଚାହିଁଦେଲେ ଦିଶିଯାଏ 
ପଶାପାଲି ଶକୁନିର, ପ୍ରତିହିଂସା କରଇ ଜର୍ଜର 
ମନ ପ୍ରାଣ ସନ୍ତୁଳିତ ନିରବଧ୍ବ ସଂଦେହେ କେବଳ ! 


ପ୍ରେମରେ ସଂଦେହ ହୁଏ, ସ୍ବାମୀତ୍ଵର ଖଡ଼ଗ ଝୁଲୁଥାଏ 
ପ୍ରେମାସ୍ପଦା-ସ୍ବାତନ୍ତ୍ୟକୁ କାଟି ଦେଇ ପ୍ରଭୁତ୍ଵର ବାନା ଟେକୂଥାଏ 
ସିଂହାସନ ସଂଦେହର ନାଗ ଫାଶ, ରଚୁଥାଏ ଚକ୍ରବ୍ୟୁହ 

କାଳେ ଅବା ଅଭିମନ୍ୟୁ ପଷିଯିବ ସପ୍ତରଥୀ ଜାଗ୍ରତ ସତର୍କ | 


ତଥାପି ସଂଦେହ ଆସେ ଆକାଶରେ ଘୋଟିଯାଏ ମେଘ 

ଫୁଲ ଦେହେ କୀଟ ପଶି କରିଦିଏ ବିଦୀର୍ଣ୍ଣ ପାଖୁଡ଼ା 
ସଂଦେହରୁ ମୁକ୍ତ ନୁହେଁ ଦେବ ଓ ଦାନବ ପୁଣି ମାନବ ସକଳ 
ସଂଦେହରୁ ଅଭିଶାପ ପାଇ ସନ୍ତୁଳିତ ଅହଲ୍ୟାର ପ୍ରାଣ 
ସଂଦେହରୁ ଅନଳ ପ୍ରବେଶ ଜାନକୀଙ୍କ ସତୀତବ ପରୀକ୍ଷା । 


କାଳେ କାଳେ ରହିଅଛି ନାରୀ ପ୍ରତି ପୁରୁଷର ଆଧ୍ୂପତ୍ୟ 
ଅଧବକାର ମତ୍ତ କରେ ପୁରୁଷର ମନ 
ନାରୀକୁ ସେ ଭୋଗ୍ୟା କରେ, ପ୍ରେମ ପ୍ରତି ହୁଏ ଉଦାସୀନ 
ତେଣୁ ସେ ସଂଦେହାନଳେ ହେଉଥାଇ ସତତ ଦହନ । 

ବିକଳ୍ଗୁ ସତ୍ତା 
re ie 


ସଂଦେହରୁ ମୁକ୍ତି ନାହିଁ, ମୁକ୍ତି ନାହିଁ ଭୋଗରୁ ଓ 

ଭୋକ୍ତା ସାଜି ଭାବକୁ ସେ କରୁଥାଇ ହତ୍ୟା 

ଆପଣାର “ ମୁଁ” ଟିକୁ ଫୁଲ ଓ ଚନ୍ଦନ ଦେଇ କରୁଥାଇ ପୂଜା 
ଦେହମୟ ସୌନ୍ଦର୍ଯ୍ୟରେ ବିଭୋରିତ ହୋଇ 

ଜୀବନକୁ ମଣୁଥାଇ ଭୋଗଇ କେବଳ | 

ବୁଝେ ନାଇଁ ନୀଳବର୍ଣ୍ଣ ପ୍ରେମ ଗଭୀରତା 

ଭାବର ଗଳାରେ କେବେ ପାରେ ନାଇଁ ଦେଇ ଫୁଲମାଳ 
ଶ୍ୟାମାୟିତ ହୁଏ ନାଇଁ ଦେହର ପୂଥବୀ 

ହୋମର ବେଦୀରେ, ପାରେ ନାହିଁ ଜାଳି ହୋମ ଅଗ୍ରି। 


ସଂଦେହରୁ ମୁକ୍ତ ହେଲେ ମନ, ଖେଳିଯାଏ ପ୍ରେମର ଲହରୀ 
କରୁଣାର ବାରିଧାରା ଝରିପଡ଼େ ମରୁଭୂମି ହୁଏ ନୀଳାୟିତ 
ଆପଣାକୁ ଆପେ ଭାଙ୍ଗି ବାଣ୍ଡିଦିଏ ସଭିଙ୍କ ଭିତରେ 

ପ୍ରେମମୟ ହୋଇଯାଏ ବସୁନ୍ଧରା ବାଜି ଉଠେ ମଙ୍ଗଳ ସଙ୍ଗୀତ | 

ବିକଳ୍ପ ସତ୍ତା 


ଇଚ୍ଛାଟିଏ : ଅବ୍ଯକ୍ତର 


ହାତ ବଢ଼େଇ ଦେଲେ 
ମିଳିଯାଆନ୍ତା ପାରିଜାତ୍ର 
ଓହ୍ଲେଆସନ୍ତେ ଅପସରା 

ନାଚ ଗୀତରେ ବିଭୋର 

କରି ଦିଅନ୍ତେ ମନ 

ମିଳିଯାଆନ୍ତା ସିଂହାସନ 

ପାଟ ହାତୀ ଢାଳି ଦିଅନ୍ତେ କଳସ 
ମୁଣ୍ଡରେ ଦାଉ ଦାଉ ଦିଶନ୍ତା 
ରାଜାର ମୁକୁଟ 

ଅଅଚ ମିଳୁ ନାଇଁ କିଛି 

ଶୋଷ ଖାଲି ଅନନ୍ତ ଶୋଷ 
ଭିତରେ ଭିତରେ ଇଛ୍ଛାଟିଏ 
କଅଁଳି ଉଠି ନଟେଇ ଯାଉଛି 


ae mem e—~ 


ଗୀତ ଚଢ଼େଇଙ୍କର | 


କଅଣ ପାଇଁ ଇଚ୍ଛାର 

କଅଁଳ ଛନ ଛନ ରୂପ 
କେଉଁଠି ତାର ସ୍ପିତି 

କଂ ଣ ତାର ପ୍ରାକ୍ରାମ ! 
କେବଳ ଯାଂ ହନ୍ତସନ୍ତ ହେବା 

ବିକଳ୍ପ ସତ୍ତା 


ସାର ହୋଇଯାଏ, ଦୁଃଖର ଅସରନ୍ତି ଝଡ଼ 
ଲୁହର ସମୁଦ୍ର ମଥାପିଟେ ନୟନ ବେଳାରେ 


କିଏ ପୋଛି ଦେଇପାରିବ ଲୁହ ? 

ସବୁଠି ଟିଟିକାର, ରକ୍ତପାତ 

ଇଚ୍ଛାର ସାମ୍ରାଜ୍ୟ 

ସର୍ବତ୍ର କୋଳାହଳ, ବିଷଧର ସର୍ପର ଫୁତ୍କାର | - 


ମରିଯାଉଛି ଇଚ୍ଛା 

ନଇଁ ଯାଉଛି କଅଁଳ ଡଙ୍କ ପରି 
ଖରାର ଧାସରେ 

କଇଁ କଇଁ ଗୁମୁରୁଛି 

ହାତ ବଢ଼େଇଲେ 

ପାଇ ହେଉ ନାହିଁ ଇଚ୍ଛାର ସାମ୍ରା୍ଞୀ 
କେବଳ ଅନ୍ଧାରର ଆଲିଙ୍ଗନ 
ତା'ରି ଭିତରେ ଦିଶିଯାଉଛି 
ଆଲୋକର ବିନ୍ଦୁଟିଏ 
ଲାଖୁଯାଉଛି ମନ 

ମନରୁ ମନାତୀତ ହୋଇ 
ମିଳିଯାଉଛି ଆଲୋକରେ 
ତା'ପରେ ତ ବ୍ରହ୍ମନିଶି 
ପୁଣ୍ଯମୟ ରାସ 

ଆହା ! ମଧୁର: କେବଳ | 


*** 

ବିକଳ୍ପ ସତ୍ତା 


ଶେଷକୁ ଅଣଚାଶ 


କେମିତି ଦମକାଏ ପବନ 

ଠେସି ହୋଇ ପଶି ଆସିଲା 

ମୋ ନିବୁଜ କୋଠରୀକୁ ଯେ 

ଥଣ୍ଡା ଥଣ୍ଡା ଲାଗିଲା ମୋ ଦେହସାରା 

କରଙ୍କୁରି କାଙ୍କୁରି ହୋଇ ଉଠିପଡ଼ିଲି 

ଓ ହାତ ବଢ଼ାଇଲି ଆଲିଙ୍ଗିବା ପାଇଁ ଯେ 

ଧରା ଦେଲା ନାଇ ପବନ । 

ଘରସାରା ଡେଇଁ ଡେଇଁ ଖେଳିଗଲା 

କୁତୁ କୃତୁ କରିଦେଲା ମୋ ଦେହ ମନ ପ୍ରାଣ 
ସୁନା ପିଲା ପରି ଜାକି ଜୁକି ହୋଇ 

କିଛି କ୍ଷଣ ଶୋଇଗଲି ତା” କୋଳରେ 

ନିଦ ଭାଙ୍ଗିଲା ବେଳକୂ ମୋ କୋଠରି ଭିତରେ 
ଖେଳୁଛି ଭଷତ୍‌ ହଳଦିଆ ଖରାର ଲହଡ଼ି 
ଯେମିତି ହସି ଦେଉଛି ଦୂଷ୍ଟପିଲାର ହସ 

ଡେଇଁ ଯାଉଛି ଇତସ୍ତତଃ କଅଁଳା ବାଛୁରୀ ପରି | 


ମୁଁ ବିଭୋରିତ ହୋଇଗଲି ଯେ 

ହାତ ବଢ଼େଇଲି କୋଳ କରିବା ପାଇଁ 
ନା ଧରିପାରିଲି ପବନ 

ନା ସାଉଁଟି ନେଇ ପାରିଲି ସୁନାର ହସ । 

ବିକଳ୍ପ ସତ୍ତା 


ପବନକୁ ଧରି ପାରିଲେଇ ତ 

ଆପଣେଇ ହୋଇଯିବ ସୁନାର ହସ ! 
ମାଟି କୋଳରେ ପୋତି ଦେଇ ହେବ ଚାରା 
ପାଣି ଦେଇ ବଢ଼େଇ ହେବ 

ଖେଳେଇ ଦେଇ ହେବ ସବୁଜ ସୁଷମା 
ତା'ପରେ ତ ଆକାଶ ବନ୍ଦୀ ହୋଇଯିବ 
ହାତମୁଠାରେ ଯେ ମାଟି ଉପରେ 

ପାଦ ଥାପି ଫାନ୍ଦି ଦେଇ ହେବ ପବନ 
ଆଲୋକ ଲହଡ଼ି ଭାଙ୍ଗିବ ଯେ 

ଜଳ ସ୍ପଳ ଗିରିବନ ଆକାଶ 

ପାଲଟି ଯାଉଥବ ଏକାକାର 

ଶୁଖୁଲା ପୋଖରୀ ଲହଡ଼ି ଭାଙ୍ଗୁଥିବ 

ବୁଝି ହେଉଥୁବ ପୁଣି ବୁଝି ହେଉ ନ ଥବ 
ପହଞ୍ଚ ଅପହଞ୍ଚ ଜୀବନର ଅର୍ଥ 

ହବା ଆଉ ନ ହବାର ଅଙ୍କ କଷା ଭିତରେ 
ବହି ଯାଉଥିବ ପବନ 

କେତେବେଳେ ଶୀତଳ ତ 
କେତେବେଳେ ତାତି 

କେତେବେଳେ ସମାନ ସମାନ 

ଶେଷକୁ ଅଣଚାଶ ଅଣଲେଉଟା କେବଳ | 

ବିକଳ୍ପ ସତ୍ତା 


ଶବ୍ଦ ସଂକାଶ 


କେମିତି କିଏ ବୂଝେଇ ଦେଇପାରିବ 
ଶବ୍ଦମାନଙ୍କର ଲୀଳା 

କେମିତି କହିହେବ ଯେ 

ସେମାନେ ଉଚ୍ଚାଟିତ ହୋଇ 

ଧାଇଁ ଯାଆନ୍ତି ଅଗନାଗ୍ନି ବନସ୍ତକୁ 

ଓ ରଚି ଦିଅନ୍ତି ରାସ । 

କେମିତି ଘରସଂସାର ଉଜୁଡ଼େଇ ଦେଇ 
ହୋଇଯାଆନ୍ତି ଅଘୋରୀ, 

କେମିତି ଇତିହାସକୂ ପୋତି ଦେଇ 
ଗଢ଼ି ଦିଅନ୍ତି ନୂଆ ଇତିହାସର ଇମାରତ 
କେମିତି ବୁହାଇ ଦିଅନ୍ତି ରକ୍ତ ନଦୀ 
ଭସାଇ ଦିଅନ୍ତି ଭେଳା ଭେଳା ଶବ 
କେମିତି ବା ଫୁଟେଇ ଦିଅନ୍ତି ଫୁଲ 
ବୋଳି ଦିଅନ୍ତି ନୀଳ ନୀଳ ରଙ୍ଗ 

ମେଲି ଦିଅନ୍ତି ବଣିଜ-ପସରା 

ଦୁଇ ହାତ ଟେକି ଦେଇ ଗାଆନ୍ତି ହରିନାମ । 


ବୁଝି ହୁଅଇ ନାଇ ଶବ୍ଦମାନଙ୍କୁ 

ଓ ଯେତେ ବୁଝିଲେଇ ରହିଯାଏ ନିଅଣ୍ଟ 
ଓ ଏଇ ନିଅଣ୍ଟ ଇ ତ ଜନ୍ମ-ଲଗ୍ନ 

କୁଆଁ ଧ୍ଵନି ଛନ ଛନ ଶବ୍ଦମାନଙ୍କର । 

NCA Ener CEERI ak Gohl arate ZRH: GCC -ctGrne-Eaec 


କେଉଁ ରାଶି ନକ୍ଷତ୍ରରେ ଜନ୍ମ ନେଇ 
ଖେଳିଯାଆନ୍ତି ମେଦିନୀରେ ଯେ 
ଯେମନ୍ତ ଶୁକଦେବ ବଖାଣନ୍ତି ଭାଗବତ 
ଗିଇଯାନ୍ତି ଅଭିଶପ୍ତ ପରୀକ୍ଷିତମାନେ ! 


ଶବ୍ଦମାନେ ନୀଳ କଇଁ ପ୍ରେମର ଦୀପାଳି 

ଶବ୍ଦମାନେ କପଟତା ଜଉଘର 

ପଶାଖେଳ ଶକୁନିର, ପଣବନ୍ଧା 

ଯାଜ୍ଞସେନୀ ବିକଳ ଚିଳ୍କାର | 

ମଣିଷର ମୁକ୍ତି ନାଇ ଛଟପଟ ଶବ୍ଦଙ୍କ ଭିତରେ 

ଶବ୍ଦଙ୍କର କୋଳାକୋଳି ମେଣ୍ଟବନ୍ଧା 

ଶବ୍ଦଙ୍କର ସମାବେଶ ଶବ୍ଦଙ୍କ ମେଳରେ 

ଶବ୍ଦଙ୍କର ମୁକ୍ତି କେବେ 

କେବେ ହେବ ନୀରବତା ଶବ୍ଦ-ଅଭିଧାନ 

କେବେ ଅବା ବସିଯିବ ଶବ୍ଦଙ୍କ କୋଳରେ 

ସର୍ବାଙ୍ଗରେ ଚୁମ୍ବନର ମୁଦୁ ସ୍ପର୍ଶେ 

ଉଲ୍ଲସି ଉଠିବ ଦେହ ଓ ମେଦିନୀ 

ଖେଳିଯିବ ସବୁଆଡ଼େ ମଧୁର କାକଳି | 

ବିକଳ୍ପ ସତ୍ତା 


ଆଞ୍ଳାଏ ସ୍ବପ୍ନ 


ହାତ ବଢ଼େଇ ଦିଅ ତ 
ଦେଖ, ନିଖୁୂଳ ବିଶ୍ଵ ବନ୍ଦୀ ତୁମ ହାତ ମୁଠାରେ । 


ପାପୁଲି ଖୋଲି ଦିଅ ତ 
ଦେଖ, ମୁଠାଏ ଶୂନ୍ୟତା ଝରିପଡ଼ୁଛି ଇତସ୍ତତଃ 
ହାହାକାର ନୀରବ କ୍ରନ୍ଦନ | 


ହାତ ବଢ଼େଇବ ତ ବଢେଇ ଦିଅ ମମତାର ହାତ 
ସାରା ଜଗତକୁ କୋଳ କରି ଆଣିବ ମୁହୂର୍ରେ 
ଅଞ୍ଜଳି ଖୋଲି ବୁଣି ଦେଇ ପାରିବ ଆଞ୍ଜୁଳା ଆଞ୍ଜୁଳା ସ୍ଵପ୍ନ । 


ପବିତ୍ର ହାତରେ ବୋଳି ଦିଅନା ବିଷ 
ଅମୂତ ଓଠରେ ଲେପି ଦିଅନା ଜହର 
ଡାକି ଆଣନା ମୂତ୍ଯୁର ପରଞୱାନା 

ନିଜକୁ ଶୁଆଇ ଦିଅନା ଜୁଇର କୋଳରେ | 


ଆଖ ଖୋଲି ଦେଖ ନିଅ ତ 

ଆକାଶରୁ ଖସି ପଡ଼ୁଛି ଅନନ୍ତ ନୀଳିମା 
ଅଞ୍ଜଳି ଭରି ଗୋଟେଇ ନିଅ ଅମ୍ପତ 

ଉଷର ଭୂଇଁରେ ଫୁଟେଇ ଦିଅ ସବୁଜ ସୁଷମା 
ବୁହାଇ ଦିଅ ନୂତନ ଗଂଗୋତ୍ରୀ | 


ଜାଣିଛ ତ ଧୂତରାଷ୍ଟ୍ରମାନେ ଶୁଣନ୍ତି ନାଇ 
ବିଦୂରମାନଙ୍କର ବିବେକ ବାଣୀ 


୨୮ ୧୧୭୧୭୧ ୭୧ ୭୧ ୧ ୧ ୧ VVC VVC VVC CC OOO‘ 


Digitized by srujanika@gmail.com 


ବିକନ୍ଗ ସତ୍ତା 


ଅନ୍ଧମାନେ ଦେଖୂପାରନ୍ତି ନାଇ 
ସୂର୍ଯ୍ୟଙ୍କ ଉଦୟଲଗ୍ନର ମାଧୁର୍ଯ୍ୟ 

' ମାମକା”ର ରୁଦ୍ର ବନ୍ଧନୀରେ ତ 
ଧୂତରାଷ୍ଟ୍ରମାନେ 

ଅସହାୟ ବିକଳ ବିଧୂତ | 


ଆସ, ସକାଳର ପବନ ପରି 

ପହଁରି ପହଁରି ଫୁଲଙ୍କ ହସରେ 

ପାରିବ ତ ଦେଖ ନିଅ 

ବୁନ୍ଦାଏ କାକର ଭିତରେ ସୂର୍ଯ୍ୟଙ୍କ ବିଭାସ | 


ପାରିବ ତ ଦେଖୂନିଅ ନୀଳ ଘନ ବିରାଟ ରୂପରେ 
ଲର୍ଷାର ପରିଣତି, ସନ୍ତରଣ ରକ୍ତନଦୀ 
ଜାନୁଭଗ୍ଧ ମଣିଷଙ୍କ ନିବୀର୍ଯ୍ୟ ହୁଂକାର | 


ଏଥର ଖୋଲି ଦିଅ ତ ମୁଠା 
ବଢ଼େଇ ଦିଅ ତ ହାତ 
ହାତ ସହିତ ହାତ ପାଲଟିଯିବ ସେତୁବନ୍ଧ 
ଛୁଇଁଯିବ ଦଶଦିଗ 
ଝଡ଼ିପଡ଼ିବ ଇଗଲର ଡେଣା 
ଥମ୍‌ ହୋଇଯିବ ଶକୁନିର ପଶାକାଠି 
ଉଭେଇଯିବ ସଂଦେହର କୁହୁଡ଼ି 
ଉଇଁ ଆସିବ ଲାଲସୂର୍ଯ୍ୟ 
ବିଂଚି ହୋଇଯିବ ସୁନାର ମୁରୁଜ 
ତାପରେ ତ ଏକାକାର 

ଆକାଶ ପୂଥବୀ | 

©+ 

ବିକଳ୍ପ ସତ୍ତା 


— 


ମୁହଁ ଭିତରେ ମୁହଁଟିଏ 


ଦେହ ସହିତ ଦେହର ସମ୍ପର୍କ 

ହୋମାଗ୍ରିରେ ଗୃତର ଆହୁତି 

କେମିତି କେଜାଣି କେଉଁ ଅଦୃଶ୍ୟ ଶକ୍ତି 

ମିଳାଇ ଦେଲା ହାତ ସହିତ ହାତ 

ହୃଦୟ ସହିତ ହୃଦୟ 

ଆତ୍ସା ସହିତ ଆତ୍ସା 

ଦେହ ଭିତରେ ଫୁଟି ଉଠିଲା 

ବଡ଼ଦେଉଳ ନୀଳଚକ୍ର 

ତମେ ଭୁଲିଗଲ ଗୋତ୍ର 

ଏକାକାର ହୋଇଗଲ 

ମୋ ଗେତ୍ର ସହ ଓ 

ବିସ୍ଲୁ ତିର ଅତଳ ବିତଳରେ 

ଫିଙ୍ଗଦେଲ ଅତୀତ 

ଭୁଲିଗଲ ଷଠୀଘର 

ଭୋରୁ ଭୋରୁ ଗାଁ ପୋଖରୀରେ 

କଇଁଫୁଲ ତୋଳା 

ଖୁଦୁରୁକୁଣୀ ପୂଜା, ପୁଚିଖେଳ 

ଠିଆ ପୁଚି ନାରଙ୍ଗ 

ଗୋଡ଼ ଦିଟା ସାରଙ୍ଗ 

ଓ ରଜଦୋଳିଗୀତ 

ଦୋଳି ଡାକେ ରଟମଟ 

ମୋ ଭାଇ ମୁଣ୍ଡରେ ସୁନାମୁକୂଟ 

ବିକନ୍ଗ ସତ୍ତା 


ବ୍ରଢ଼ା ବୂଢ଼ୀଙ୍କ ଆକଟ ଭିତରେ 
ବାରିଣୀ ଯାତ୍ରା ଦେଖା 
ଓ ସାଙ୍ଗମେଳରେ ବିଞ୍ଚି ଦେଉଥିବା 
ହସର ଫୁଲ 
ଓ କେମିତି କେଜାଣି 
କେଉଁ ଛଟକରେ ଉଡ଼ି ଯାଉଥବା 
ତମ ପ୍ରଜାପତି ମନ 
ଆମ ଗାଁର କେଉଁ ଗଛର 
କୋଳରେ ଘୁମେଇବାର ସ୍ଵପ୍ନ। 
ରାଜଯୋଟକ ପଡ଼ିଗଲା ଅଚାନକ 
ଓ ତମ ପଣତକାନିରେ 
ବାନ୍ଧିଦେଲ ଅରଣ୍ୟର ଗଜ 
ଓ କେତେବେଳେ ପାଲଟିଗଲି 
କୁନି ପିଲାଟିଏ ମାଆର କୋଳରେ 
ଓ ମିଶାଣ ଫେଡ଼ାଣ ହରଣ 
ଜୀବନରୁ ଦୂରେଇ ଗୁଣନର 
ସଂଖ୍ୟା ବଢ଼େଇ ବଢ଼େଇ 
ଚାଲୁ ଚାଲୁ ଶୁଣେଇ ଦେଲ 
ପୂର୍ଣ୍ଣମଦ ପୂର୍ଣ୍ଣମିଦ.... ଉଦାଉ ସଂଗୀତ 
କହିଦେଲ ସମ୍ପର୍କ ତ ଛିଣ୍ଡିବାର ନୁହେଁ । 
ଦେହରୁ ଉବୁଜି ଉଠେ ବଂଶୀଧ୍ଵନି 
ବଂଶୀବଟ ଛାଇରେ ମୁଁ ବସିଯାଏ 
ଶୋଇପଡ଼େ ମଥା ରଖୁ ତମରି କୋଳରେ 
ମୋ ଷଡ଼ଚକ୍ର ଭେଦି 
ଦିଶିଯାଏ ମୁହଁଟିଏ 
ବୋଉ ମୁହଁ, ଚାହିଁ ରହେ 
ପରମ ତୃପ୍ତିରେ | 
+¢ 

ବିକଳ୍ପ ସତ୍ତା 


ପାହି ଛୁଇଁ ଦେଲି 


ଶେଷରେ ହାତ ବଢ଼େଇଦେଲି 

ଓ ବହୁ କଷ୍ଟରେ ଛୁଇଁଦେଲି ପାହି । 

କିତି କିତି ଡାକି ଦଉଡ଼ିଗଲା ବେଳେ 
ପ୍ରତିପକ୍ଷ ଖେଳାଳିମାନେ 

ଧରିନେଲେ ଜୋର କରି ମୋ ଗୋଡ଼କୁ 
ସମସ୍ତ ଶକ୍ତି ଲଗେଇ 

ରା ଧରି ଝିଙ୍କି ନେଲି ସେମାନଙ୍କୁ 

ଓ ଶେଷରେ ଛୁଇଁ ଦେଲି ପାହି | 


କରତାଳିରେ ଉଛୁଳି ଉଠିଲା ପ୍ରାଙ୍ଗଣ 
ମୁଁ ବିଜୟୀ ହେଲି 

ଯେମିତି ରାତିକ ପାଇଁ ହେଉ ପଛେ 
ମୁଁ ପାଲଟିଗଲି 

ଅନର୍ଘମଣି ମୁକୂଟଧାରୀ 

ଅର୍ଜୁନ | 


ପାହି ଉପରେ ଲକ୍ଷ୍ୟ ସ୍ପିର କରିପାରିଲେ ...... 
ତମକୁ ଟାଣିନିଏ ପାହି ତା” ପାଖକୁ 

ତମକୁ କୋଳେଇନିଏ 

ତମେ ଆଖୁବୂଜି ତା” ଉପରେ 

ଶୋଇଯାଅ ଦଣ୍ଡେ | 

ବିକଳ୍ପ ସରା 


ଆହାଃ କି ଶାନ୍ତି 

ଏଥର ପାହି ଛୁଇଁ ମୁଁ ଆଶ୍ବସ୍ତ 
ମୋ ଭିତରେ ଦିବ୍ୟ ଉଲ୍ଲାସର 
ବୃନ୍ଦାବନ 

ମୁଁ ଶିରରିତ । 

ବିକଳ୍ପ ସତ୍ତା 


ପ୍ରଥମ ସକାଳ 


ମୁଠାଏ ସ୍ଵପ୍ନ ଧରି 

ଯେଉଁଦିନ ଫିଙ୍ଗି ଦେଲି ଆକାଶକୁ 
ସେଦିନ ଥଲା ମୋ ଜୀବନର 

ପ୍ରଥମ ସକାଳ | 

ଜାଙ୍ଗୁଲୁ ଜାଙ୍ଗୁଲୁ ରାତି 

ନ ପାହିବା ଆଗରୁ କେତେବେଳେ ଯେ 
ତମେ ଉଠି ବାଡ଼ି ପୋଖରୀରେ 
ଗାଧୋଇ ଆସିଲଣି 

ଶେଯ ଅଣ୍ଡାଳି ଉଠି ପଡ଼ିଲା ବେଳକୁ 
ଦେଖେ ତ ପୂର୍ବାଶାରେ 

ଫଗୁର ଉତ୍ସବ । 

ତମ ଓଦା ସର୍‌ ସର୍‌ ଦେହକୁ 
ଚାହିଁଦେଲା ମାତ୍ରେଇ 

ବୁନ୍ଦାବନରେ ବାଜିଉଠିଲା ବଂଶୀ 
ଭିତରେ ଭିତରେ ରାସନୃତ୍ୟ 

ଅନନ୍ୟ ପୁଲକ 

ସବୁ ନ ଦେଖୁବା 

ଦେଖୁବାରେ ଲଗିଲା ପୂର୍ଣ୍ଣତା । 


ଟାଇଁ ଟାଇଁଆ ଖରା 
ଆଉ ଅନ୍ଧାରର ଲୁଚକାଳି ଖେଳ 

ବିକନ୍ଗ ସତ୍ତା 


ଭିତରେ କୁଆଡ଼େ ଉଦଭେଇଗଲା 

ପ୍ରଥମ ସକାଳ ! 

ଚଢ଼େଇ ବସା ପରି ଫର୍‌ ଫୁର୍‌ କେଶ 

ସାଉଁଳୁ ସାଉଁଳୁ 

ଇଚ୍ଛାଟିଏ ଉଙ୍କମାରୁଛି 

ଦେଖ ହୁଅନ୍ତା କି ଆଉ ଥରେ 

ପ୍ରଥମ “ସକାଳ ! 

ଫେରି ହୁଅଇ ନାଇଁ 

ଘୁଞ୍ଚି ଘୁଞ୍ଚି ଯାଉଥାଏ ଫେରିବାର ବେଳ 

ପଦ୍ମଫୁଲ ତୋଳିବାକୁ 

ବଢ଼ାଇଲେ ହାତ 

ଗୁଞ୍ଚଜଯାଏ ପଦ୍ମ 

ଆଣ୍ଡୁଏରୁ ବେକକ ପାଣିକୁ 

ପାଂ ପା' ହୁଏ ହାତ 

ଛୁଇଁପାରେ ନାଇଁ 

ପାଣି ଆସେ ମାଡ଼ି ମାଡ଼ି 

ଏଇ ମାତ୍ର ଗ୍ରାସି ଦେବ 

ରହ ରହ ମୁହୁର୍ଭ ଗୋଟିଏ 

ପଦ୍ମଫୁଲ ହସୁଥାଉ 

ଘୁଞ ଥାଉ ଦୂରକୁ ଦୂରକୁ 

ବଢ଼ାଉ ଥାଏ ମୁଁ ହାତ 

ପାଉଥାଏ ଏକାଗ୍ର ଆନନ୍ଦ | 

ବିକଳ୍ଗୁ ସତ୍ତା 


ମାଆଟିଏ 


ନ ପୂରୁଣୁ ପାଞ୍ଚୋଟି ବରଷ 
କେମିତି କେଜାଣି 

ପତ୍ନୀତ୍ଵର ମୋହ ଭାଙ୍ଗ 
ମାଆଟିଏ ସଞ୍ଚରି ଆସିଲା 
ଆକୁଳ ହାହାକାର 

ଥନ ଭାଙ୍ଗି କ୍ଷୀର ଦେବା ପାଇଁ | 
ନାରୀ ନୂହେଁ ନାରୀଇ କେବଳ 
ଚିରନ୍ତନ ମାଆଟିଏ 

ସାମୟିକ ବିରତିରେ 
କେତେବେଳେ ପ୍ରେମିକା ଓ 
କେତେବେଳେ ଫିଟ୍‌ ଫାଟ୍‌ 
ଦେଶସେବୀ ନେତ୍ରୀ ପୁଣି 
ପ୍ରତିଯୋଗୀ ସୁନ୍ଦରର 

ବିଶ୍ଵ ଆଇନାରେ । 

ତମେଇ ମୋ ପତ୍ନୀ ପୁଣି 
ମାଆଟିଏ ମୋ ବିକଳ୍ପ 
ସତ୍ତାରେ ଆଛୁନ୍ନ 

ଅଫଳନ୍ତି ଗଛ ବୋଲି 

ଟୀକା ଓ ଟିପ୍ପଣୀ ଶୁଣି 
ମାଆଟିଏ ଲୁହ ଢାଳେ 
ନିରବଧୂ ପତ୍ନୀତ୍ଵର ନୀରବ ଶଯ୍ଯାରେ । 

ବିକହନ୍ଧୁ ସତ୍ତା 


ଓହ୍ଲାଇଲା ମାଆଟିଏ 

ଫୁଟିଗଲା ଫୁଲ 

ପୂଥ୍ଵୀ ହେଲା ଦୂଗ୍ଧବତୀ 

ପାପୁଲିରେ ଫଳଟିଏ 

ଟୁକ ଟୁକ ଲାଲ 

ବହିଗଲା ମନ୍ଦାକିନୀ 

ଆକାଶ ପାତାଳ ଆଉ 

ମେଦିନୀକୁ ଛୁଇଁ | 

ପତ୍ନୀକୁ ଖୋଜିଲି ଯେତେ 

ପାଇଲିନି 

ମାଆଟିଏ କେବଳଇ ମାଆଟିଏ 

ପ୍ରତିଭାତ 

ମୋ ପତ୍ନୀର ଭିତରେ ବାହାରେ | 
ବଡ 

ବିକଳ୍ପ ସତ୍ତା 


ଉତ୍ସର୍ଗର ପତ୍ରଟିଏ 


ରାତି ପାହୁ ନ ପାହୁ 

ତୋ ନିଦ କେମିତି ଭାଙ୍ଗଯାଏ ଯେ 
ଲୋଟଣି ପାରା ପରି .ଦାଣ୍ଡରୁ ଘର 
ଆଉ ଘରୁ ଦାଣ୍ଡକୁ 

ରାତି ଅଧଯାଏ ନଅରପଅର 
ହେଉଥାଉ ଯେ 

ଭୂଇଁ; ଉପରେ ନଇଁ ପଡ଼ିଥୁବା 
ଆମତ୍ବଭଡାଳର ବଉଳ ପରି 
ଚହଟେଇ ଦେଉ ବାସ୍ବା 

ସଂଜର ସଳିତା ପରି 

ଦିଶିଯାଏ ତୋ ମୁହଁ 

ଧୀର ପବନରେ ଭାସିଆସେ 
ଗୁଣୁ ଗୁଣୁ ହୋଇ କଅଣ କହୁଥାଉ 
ବୃନ୍ଦାବତୀ ପାଖରେ 

ଗାଧୋଇ ସାରି 

କେତେ ରକମର ଠାକୁରଙ୍କୁ 
ପାଟକନାରେ ପୋଛି ଦେଇ 
ଫୁଲ ଚନ୍ଦନ ଲଗେଇ 

କ”ଣ ଯେ କଥାବାର୍ଭା ହେଉ 

ତୁ ଜାଣୁ ତ ତୋ ଠାକୁର ଜାଣନ୍ତି 

ବିକଳ୍ପ ସତ୍ତା 


ଓ ମୋତେ କେବଳ ଦିଶିଯାଏ 
ଠାକୁରମାନଙ୍କ ମୁହଁ ସବୁ ସମାନ 
ପାଟି ଜମା ଫିଟେ ନାଇଁ 
ତୋତେ କେମିତି ବତେଇ ଦିଅନ୍ତି 
ଅନ୍ଧାର ଭିତରେ ରାସ୍ତା 

ଚିହ୍ନେଇ ଦିଅନ୍ତି ମୁହଁ ଭିତରେ ମୁହଁ 
ଓ ତୁ ବିଭୋର ହୋଇଯାଉ 

ତୋ ବିଶ୍ବାସରେ 

ଓ ତାହା ହିଁ ତୋ ବଡ଼ପଣ ଯେ 
ଧରା ପଡ଼ିଯାଏ ସକଳ କ୍ଷୁଦ୍ରତା 
ତୋ ବଡ଼ପଣରେ ଆଉଟି ହୋଇ 
କୂଆଡ଼େ ମିଳେଇଯାଏ 

ଓ ତୁ ଦେଖୁଥାଉ ତୋ” 

ଠାକୁର ମୁହଁରେ ବ୍ରହ୍ମାଣ୍ଡ | 

ତୁ ତ ଉତ୍ସର୍ଗର ପତ୍ରଟିଏ ଯେ 
ନିଜକୁ ଉଜେଇ ଦେଇ 

ଫୁଟେଇ ଦେଉ ଫୁଲ 
ଅପୂର୍ଣତାରେ ଗାଇ ଦେଉ 


ପୂର୍ଵତାର ଉଦ୍ଧାତ୍ତ ଗାୟତ୍ରୀ | 
ବଡ 

ବିକଳ୍ପ ସତ୍ତା 


ଗଢ଼ି ଦେଉଥାଏ ତୋ ମୁଭି 


ତୁ କେମିତି ଲୁଚି ରହିଚୂ 

ସାତ ତାଳ ପାଣି ଆଉ ସାତ ତାଳ ପଙ୍କ ଭିତରେ 
ସାତ ପରସ୍ତ ପାଟ କନାରେ ଗୁଡ଼ାଇ ହୋଇ 
ସୁନା ଫରୁଆରେ ! 

ପକ୍ଷୀରାଜ ଘୋଡ଼ାରେ ଚଢ଼ି 

ତୋ ସିଂହ ଦରଜା ପାଖରେ ପହଞ୍ଚ 

ପଶି ହେଉ ନାହିଁ ପାଣିକୁ 

ବଢ଼େଇ ହେଉ ନାହିଁ ହାତ 

ଅଥଚ ତୁ କେମିତି କେଉଁ ଛଟକରେ 
ବାହାରି ଆସୁଛୁ ଶୂନ୍ୟେ ଶୂନ୍ୟେ 

ଓ ମୋର ଏକାକୀତ୍ବର ଅନ୍ଧାର ଭିତରେ 
ଉଡ଼ିଯାଉଛୁ ଡେଣା ଫଡ଼ଫଡ଼ କରି 

ଯେମନ୍ତ ଚେମେଣିଆ 

ଛାଡ଼ି ଦେଉଛୁ କେତେଟା ଅସ୍ପଷ୍ଟ ଶବ୍ଦ | 

ମୁଁ କାନ୍ଦ କାନ୍ଦ ହୋଇଯାଉଛି 

ଅନ୍ଧାରରେ ଆଖୁବୁଜା ଆକ୍ରମଣରେ 

ଯଦିଓ ମୁଁ ଏକା ଏକା 

ଜଉମୁଦା ଦରଜା ଭିତରେ 

ଓ ମୋ ଆଖରେ ପାଟକନା ମହମ ପ୍ରଲେପ 
ତୋ ନାଭି ପଦ୍ମକୁ ହାତ ବଢ଼ାଉଛି ଯେ 


୪୦ ୭୧୭୭୭୭୭୨୭୨୭୨୧ 

ବିକନ୍ଗୁ ସତ୍ତା 


କାଳେ ପାଇଯିବି ତୋତେ 
ଓ କୋଳେଇ ନେବି ପରମ ଉଲ୍ଲାସେ 
ତଥାପି ତ ତୋ ଠିକଣା 
ବେଠିକଣା ବନିଯାଉଛି ଯେ 
ଜାଣି ଛେଉନାହିଁ ତୋ ପରିଚୟ | 
ତୁ ଲୁଚି ରହିଥାଆ ଯେ 
ମୁଁ ଖୋଜୁଥାଏ ଓ ଅଣ୍ଡାଳି ହେଉଥାଏ 
ପଟିବାନ୍ଧି ଦୁଇ ନୟନରେ 
ମୋ ଆଖୂର ଦରିଆରୁ 
ଲୁହଯାକ ଝରୁଥାଉ 
ଓ ତୁ ଭାସୁଥାଆ ଦାରୁ ହୋଇ 
ମୁଁ ଗଢ଼ି ଦେଉଥାଏଁ ତୋ ମୂ୍ି 
ଯେମନ୍ତ ମାଦଳ 
ମୋ ହୃଦ-ସିଂହାସନେ 
ତୁ ଦାଉ ଦାଉ ଦିଶୁ ଥା” 
କାଳରୁ କାଳକୁ | 
ee 

ବିକଳ୍ପ ସତ୍ତା 


ପ୍ରାର୍ଥନା 


ଯଜନ ଯାଜନ କରିଦେଲେ ଯଦି ମିଳିଯାଉଥାନ୍ତ ତମେ 
ଭଜନ ପୂଜନ କରୁଥାନ୍ତି ବସି ସତତ ଆନନ୍ଦ ମନେ | 
ମାଟିର ଥରିତିମା ପୂଜି ଦେଉଥିଲେ ତମେ ବା ଆସନ୍ତ ଯଦି 
ସାରା ପୂଥବୀର ମାଟିକୁ ଚକଟି ଗଢ଼ନ୍ତି ପ୍ରତିମା-ନିଧ୍ । 
ଜଳରେ ସ୍ଵହାନ କରିଦେଲେ ଯଦି ପବିତ୍ର ମୁଁ ହୋଇ ଯାନ୍ତି 
ସାତ ପାରାବାର ଜଳରେ ସ୍ଵାହାନ କରୁଥାନ୍ତି ମୁହିଁ ନିତି । 
ତୁମେଇ ଯନ୍ତ୍ରୀ ମୁହିଁ ତୋ ଯନ୍ତ୍ର ନିରବଧୂ ଘେନାଘେନି 
ଯନ୍ତ୍ରକୁ ଛାଡ଼ି ଯନ୍ତ୍ରୀ କେବେ କି ବଜାଏ ବାଂଶରୀ ଧ୍ଵନି | 
ଯନ୍ତ୍ରୀ ନାହିଁ ତ ଯନ୍ତ୍ର ବି ନାହିଁ ଶୂନ୍ଯ ଶୂନ୍ୟ ମହାଶୂନ୍ୟ 

ହେ ମୋର ଯନ୍ତ୍ରୀ ପ୍ରାଣର ତନ୍ତ୍ରୀ ତୁମେଇ ମୋ ଚିରକାମ୍ୟ । 
ତୁମେଇ ମଧୁର ତୁମେଇ ସୁନ୍ଦର ତୁମେଇ ମୋ ପ୍ରେମ ନାମ 
ତୁମ ପାଇଁ ସିନା ଧରାବତରଣ ହେଉଥାଇ ମୋର ଜାଣ | 
ତୁମକୁ ଛାଡ଼ି ମୁଁ ରହି ନ ପାରଇ ବିରହେ ଦାରୁଣ ଦୁଃଖ 
ତମର ମିଳନ ପାଇଁ ଅହରହ ହେଉଥାଇ ମୁଁ ଉନ୍ନଖ | 
ତୁମେଇ ମୋ ଭାଷା ଭଜନପୂଜନ ଅଶଦ୍ଦେ ଶବଦ ହୋଇ 
ମୋ ପ୍ରାଣ ବୀଣାରେ ଅହରହ ତୁମେ ବଜାଉଛ ସାହାନାଇ | 
ଅପ୍ରକଟ ତୁମେ ପ୍ରକଟିଲେ ପାଶେ ବ୍ରହ୍ମାଣ୍ଡ ଦିଶଇ ସାନ 
ତୁମରି ଭିତରେ ମୋତେ ମୁଁ ଦେଖଇ ଜୀବନ ହୁଅଇ ଧନ୍ୟ | 
ମୋ ଚିତ୍ତ ଆକାଶେ ଖେଳି ଯାଉଥାଇ ସପ୍ତରଙ୍ଗୀ ଇନ୍ଦ୍ରଧନୁ 
ଗଗନ ପବନ ଭୁବନ ସର୍ବତ୍ର ବାଜଇ ମୋହନ ବେଣୁ | 

ବିକଳ୍ପ ସତ୍ତା 

ହୋଇଯାଅ ତୁମେ ଭୁବନମୟ ତ ହୋଇଯାଅ ପ୍ରେମମୟ 
ଜଳସ୍ଥଳ ଗିରି ଆକାଶ ସଭିଏଁ ଦିଶିଯାଏ ସୁଧାମୟ | 

ଦେହର ବିପଣି ଚାଲିଥାଏ ସଦା ଲାଗିଥାଏ କାରବାର 
କେତେ କିଏ ଆସେ କେତେ କିଏ ଯାଏ କେ ରଖେ ହିସାବ ତାର | 
ହୃଦୟ ବେଦୀରେ ତୁମେ ରହିଅଛ ନିତ୍ୟ କିଶୋରୀ ହୋଇ 
ତୁମେ ନିର୍ମଳ ତୁମେ ସୁବିମଳ ପ୍ରେମର ସଙ୍ଗୀତ ଗାଇ | 
ତୁମେ କହୁଥାଅ ଦେହରେ କି ଅଛି ହୃଦୟ ତ ପ୍ରେମମୟ 
ହୃଦୟକୁ ଯିଏ ଚିହ୍ନି ଯାଇଥାଇ ହୋଇଯାଏ ପ୍ରାଣମୟ । 
ତୁମେଇ ତ ପ୍ରେମ ତୁମେଇ କବିତା ତୁମେଇ ଆତ୍କାର ବାଣୀ 
ନିମିଷେ ମାତର ଭୁଲି ମୁଁ ପାରୁନି ତୁମେଇ ହୁଦର ରାଣୀ | 
ତୁମେଇ ତ ଗତି ମୁକତି ମୋହର ତୁମେଇ ତପସ୍ୟା ସିଵି 
ତୁମେଇ ପ୍ରଣୟ ଅମ୍ପତମୟ ସର୍ବରୋଗ ମହୌଷଧ୍‌ । 

ମୁହିଁ ସିନା ସତ୍ୟ ତୁମେଇ ତ ଶ୍ରଦ୍ଧା ଶୁଭଙ୍କରା ରତମ୍ଭରା 
ଅଭିମାନ ମୁହିଁ ତୁମେଇ ତ କ୍ଷମା ଭୁବନ ମୋହନ ତାରା । 
ମୁହିଁ ତ ସ୍ଵାର୍ଥ ତୁମେ ପରମାର୍ଥ ଚୁମେଇ ଚତୁଷ୍ଠପ୍ଦା 
ତୁମେଇ କାମଦା କଳ୍ପତରୁ ଗୋ ତୁମେ ମୋ ଜୀବନ ସ୍ପର୍ବା 
ତୁମେଇ ଦ୍ୟୁଲୋକ ମୁହିଁ ଭୁଲୋକ କୋଳାକୋଳି ନିରନ୍ତର 
ରହିଥାଅ ମୋର ଅନ୍ତର ଭିତରେ ଏତିକି ମାଗୁଣି ମୋର । 

 ବିକଳୁ ସତ୍ତା 


ଗଡ଼ିଗଲେ ମୁହୂର୍ଉଟିଏ 


ମୁହୁର୍ରଟିଏ ଗଡ଼ିଗଲେ 

ଗଡ଼ିଯାଏ ଚକ ଆଗକୁ ଭେରାଏ 
ଗଡଢ଼ିଯାଏ ବୟସର ଗୋଟିଏ ପାହାଚ 
ପଡ଼ିରହେ ପିଚୂଦିଆ ରାସ୍ତା ପଛକୁ ପଛକୁ 
ସାପ ପରି କେତେ ଦୀର୍ଘ 

ଆଖ ଜମା ପାଏ ନାହିଁ 

ତା'ପରେ ତ କ୍ରମଶଃ ଅନ୍ଧାର | 


ଗଡ଼ି ଯାଉଥବା ମୁହୂର୍ଭମାନେ 

ସମୟର ଅନନ୍ତ ସାଗରେ 

ଏକା ଏକା ଦେଉଥାନ୍ତି ଝାସ 

ସତେ ଅବା ଲଭିବାକୂ ନବଜନ୍ମ 
ଆଉଥରେ ଚାଖବାକୁ ଭବିଷ୍ୟତ 

ବାଇଶି ପାହାଚ ପରେ ଗଡ଼ ଗଡ଼ଉଥାନ୍ତି । 
ମୁହୁର୍ଇ ଫେରଇ ନାଇଁ 

ଚାଲିଯାଏ ଗୋପରୁ ମଥୁରା 

ତା'ପରେ ଦ୍ଵାରିକା ପୁଣି ଏରକା ଜଙ୍ଗଲ 
ଶିଆଳି ଲତାର କୋଳେ 

ପାଦ ଛନ୍ଦି ଶୋଇଯାଏ 

ଯେମେନ୍ତ ନିଶ୍ଚିନ୍ତ ନିଦ ଘାରୁଥାଏ 

ରଙ୍ଗ ପାଦେ ଫୁଟିଯାଏ ତୀକ୍ଷଣ ଶର 

ଓ ତା'ପରେ ଅପୋଡ଼ା ପିଣ୍ଡ 
ପାଲଟଇ ଦାରୁବ୍ରହ୍ମ 

କାଳରୁ କାଳକୁ ଡେଇଁ 

ରହିଯାଏ ଡବ ଡବ ଦୁଇଟି ନୟନ । 


ତମେ କେବେ ଦେଖୁଅଛ 
ଗୋଲ ଗୋଲ ଆଖରର ସମୁଦ୍ରେ 
ନୀଳ ଢେଉ ବେଣୀର ମେଖଳା 
ଦେଖୁଛ କି ମୁହୁର୍ରକୁ ମୋଡ଼ିମାଡ଼ି 
ରଖୁଦିଏ ଆଖୁର ସିନ୍ଦୁକେ 
ସମୟର ଗତି ହୁଏ ରୁଦ୍ଧ ! 


ଶୂନଶାନ୍‌ ସବୁଆଡ଼େ 

ଗତି ନାଇଁ ନଇର ସୁଅରେ 
ଢେଉ ନାଇଁ ସମୁଦ୍ରରେ 
ମୁହୂର୍ରର ଖଣ୍ଡ ଖଣ୍ଡ ହୀରା 
ଚିକ୍‌ ଚିକ୍‌ କରୁଥାଏ 


କାଳହୀନ ନିରୁକ୍ତ ବିନ୍ଦୁରେ | 
ବଡ 

ସରି ଆସୁଥୁବା ସମୟ 


ନଇଁ ଆସିଲାଣି ସୂର୍ଯ୍ୟ 

ଅପେକ୍ଷାରେ କଟିଗଲା ସାରାତି ସାରା ଦିନ 

ବର୍ଷ ପରେ ବର୍ଷ 

ଆଖୁ ପୁରେଇ ଦେଖ ହେଲା ନାଇ ପୂଥ୍ନୀ 
ଦେଖୁହେଲା ନାଇ ବୃକ୍ଷ ଆଉ ଲତାଙ୍କ ସବୁଜ ହସ 
ଆକାଶର ନୀଳକାନ୍ତ ରୂପ, ସମୁଦ୍ରର ନୀଳ ଗନ୍ଚଭୀର୍ଯ୍ୟ 
ତରଙ୍ଗମାନଙ୍କର ଢେଉ ଢେଉକା ଉଲ୍ଲାସ 
ଫୁଲମାନଙ୍କର ଅପୂର୍ବ ବିଭାସ 

ଯେତେ ଚେଷ୍ଟା କଲେଇ ଶୁଣି ହେଲା ନାଇ 
ଚଢ଼େଇମାନଙ୍କର ଅବୋଧ୍ୟ ସଙ୍ଗୀତ 

ସବୁ ଯେମିତି ମନେ ହେଉଛି ରହିଗଲା 

ଅନେକ କିଛି ଅପୂର୍ଣ୍ଣ 

ଜୀବନ ହୋଇଯାଉଛି ନିଅଣ୍ଟ 

ଯେତେ ହାତ ପତେଇ ମାଗିଲେ ବି 

କେବଳଇ ଯା' ଦୀର୍ଘଶ୍ବାସ 

ଭିତରେ ଭିତରେ ଖାଲି ସନ୍ଧୁଳି ହୋଇ ଜଳିବା ଯା” ସାର | 


ପାଦ ବଢ଼େଇଲେ ତ ବିପଦ 
କଣ୍ଟା ଫୁଟିଯିବାର ସମ୍ଭାବନା 
ସାପ କାମୁଡ଼ି ଦେବାର ଆଶଙ୍କା 

ବାଘ ଭାଲୁ ଅତର୍କିତ ଲଞ୍ଂ ଦେବାର ଭୟ 
ସଇତାନମାନଙ୍କର ଗୁଳିଗୋଳାର ଆବାଜ 

ସବୂଆଡ଼େ ବାଟ ବନ୍ଦ | 

ଇର୍ଷାର ନଇ ବହିଯାଉଛି ଅଗନାଗ୍ନି ଧରିତ୍ରୀ 

କୁମ୍ଭୀରମାନେ ସାଲୁବାଲୁ ସଂସାର ସାଗରେ 

ସିଂହାସନ ପାଇଁ କାମୁଡ଼ା କାମୁଡ଼ି 

ଲୁଟି ନେବା ପାଇଁ କଳକୌଶଳ 

ଅନ୍ଧାର ଭିତରେ ବିବେକଶୂନ୍ୟ ଅଶ୍ବସ୍ତମାମାନଙ୍କର ଚକ୍କର | 


କେମିତି କାହାକୁ କହିହେବ ମନଖୋଲି କଥା 
କେମିତି ଭଲ ପାଇହେବ ନୀଳିମା 

ଆପଣେଇ ନେଇ ହେବ ଫୁଲ 

ବସିଯିବ ମୁହୂ ଶୁଣିବାକୁ ଚଢ଼େଇଙ୍କ ଗୀତ ? 


ଅବଶିଷ୍ଟ ଆୟୁଷ କଟିଯିବ ଅପେକ୍ଷାରେ 
ଦେଖହେବ ନାଇ ସମ୍ପଦ୍ର 

ମିଳେଇ ହେବ ନାଇ ଚକାଆଖ ସହିତ ଆଖ 
ମୁହଁ ଟେକି ଅନେଇ ହେବ ନାଇ ଜହ୍ନ 
ଅନ୍ତଃସତ୍ତ୍ତୀ ହୋଇଯାଉଛି ଅଭିଶପ୍ତ ସମୟ 
ହୁଏତ ଗର୍ଭ ବିଦାରି ଛିଟିକି ପଡ଼ିବ ମୂଷଳ 
ବହି ଯାଉଥିବ ରକ୍ତନଦୀ ଏରକା ବଣରେ 
ପିଠି ଆଡ଼େଇ ଚାଲି ଯାଉଥିବ ତ ମୁଣ୍ଡରେ କଠୋଉ 
ଲମ୍ବି ଯାଉଥବ ଦ୍ଵାରକାରୁ ବଦ୍ରିକାର ବାଟ 
ଦେଖୁ ହେଉ ନ ଥିବ ନୀଳିମା 

ସବୁ ପରିଚୟ ହୋଇ ଯାଉଥ୍‌ବ ଅପରିଚୟ 
ବାହାରି ଆସୁଥିବ କେବଳ ଯା' ଦୀର୍ଘଶ୍ବାସ । 

< 


ହାତ ବଢ଼େଇ ଦେ ମୁହୂତ୍ତ 
ମୁହୁର୍ରଟିଏ ଏମିତି ବେଳେ ବେଳେ 
ଓହ୍ଲେଇ ଆସେ ସକାଳର ନରମ ଖରାରେ 
ଭିଜି ଭିଜି କେଉଁ ଦେବଲୋକରୁ ଯେ 

ଜଳ ସ୍ଥଳ ଆକାଶ ସବୁ ଦିଶିଯାଏ ଆପଣାର 
କଟର ଘାତକର ହତିଆର ନଇଁଯାଏ 

ଓ ଆପେ ଆପେ ବରଫ ତରଳିଯାଇ 
ବହିଯାଏ, ରଚିଦିଏ ସବୂଜ ସଂସାର | 

ପୁଣି ବେଳେବେଳେ ମୁହୂର୍ଭ ବି ମୋଡ଼ିମାଡ଼ି 
ଶୋଇଯାଏ ପେଡ଼ି ଭିତରେ ଯେମିତି ବିଷଧର ସର୍ପ 
ଖୋଲି ଦେଲେଇ ଢାଙ୍କୁଣି ଫ ଫି ଗର୍ଚଚନ 
ସହିବାକୁ ହୁଅଇ ବି ଦଂଶନର ଜ୍ବାଳା | 


ପ୍ରଶ୍ନଟିଏ ବାରମ୍ବାର ବିଦ୍ଧ କରେ 

ଯେମନ୍ତ ଜାରାର ତୀର କୃଷ୍ଣଙ୍କ ପାଦରେ ଫୁଟେ 
ଯନ୍ତ୍ରଣାରେ ଛଟପଟ, ଯଦୁବଂଶ ବିନାଶର ପର୍ବ 
ଠିଦ୍ଧତ୍ୟର ଶେଷ ଅଙ୍କ ପତନ କେବଳ | 


ପ୍ରଶ୍ନଯାଏ ପ୍ରଶ୍ନବାଟେ, ବୁଲିଯାଏ ହୃଦୟର 
କୋଣ ଅନୁକୋଣ, ଉତ୍ତର ମିଳଇ ନାହିଁ 
ନୀରବତା ଭେଦ କରି ଅନ୍ଧାର ଭିତରେ 
ବାଦୁଡ଼ିମାନେ ଉଡ଼ିଯାନ୍ତି ନିରୁଦ୍ଦିଷ୍ଟ 

ଶୁଭିଯାଏ ଡେଣାଙ୍କର ଫଡ଼ ଫଡ଼ ଧ୍ଵନି 

ବାହାରି ଆସନ୍ତି ଅନ୍ଧାରୁଆ ଗର୍ର ଭିତରୁ 

ସାପଗୁଡ଼ାଏ, ନିଃଶ୍ଵାସରେ ବିଷ ଖାଲି 

ଢାଳି ଦିଅନ୍ତି ଓ ଚରିଯାଏ ତାଳୁରୁ ତଳିପା 

ଓ ପ୍ରତିଟି ଚୋଟରେ ତ ଛିଶ୍ରିଯାଏ ଲାଞ୍ଜରୁ ଅଙ୍ଗୁଳେ | 


ଏଥର ବଢ଼େଇ ଦିଅ ତ ହାତ 

ମୁହୂର୍ଭକୁ ପୁଞ୍ଜି କରି ନୀଳ ଆକାଶକୁ | 

ମୁଠାଏ ନୀଳିମା ନେଇ ବିଂଚି ଦିଅ ତ 

ଦେଖ, ସବୂଜ ଘାସର ନୀଳ ନୀଳ ହସ ଭିତରେ 

ମୁହୂର୍ଭ ସବୁ ପାଲଟିଯାଉଛି ଫୁଲର ରୋଷଣି । 

ଓହ୍ଲାଇ ଆସ ତ କଂସର ମଞ୍ଚାରୁ ତଳକୁ 

କୋଳେଇ ନେବ ଚୂନା ଚୂନା ମୁହୂର୍ରମାନଙ୍କର ହାତ 
ଆସିବ ତ ଆସ, ଏଇ ମୁଁ ବଢ଼େଇ ଦେଉଛି 

ନୀଳ ନୀଳ ମୁହୂର୍ଭର ହାତ ଶୂନ୍ଯତାରୁ କରୁଣା ରାଜ୍ୟକୁ 

ବିକଳ୍ପ ସତ୍ତା 


ଦଶ ଦିଗରୁ ନିଜକୁ ରୁନ୍ଧି ଆଣି 

ଯେତେବେଳେ ମୁଁ ବନ୍ଦୀ ହୋଇଗଲି ନିଜ ଭିତରେ 
ସେତିକିବେଳେ ମୋର ବିକଳ୍ପ ସତ୍ତା 

ଜାଗ୍ରତ ହୋଇଗଲା ଯେ ତନ୍କୟ ହୋଇ 

ଚାହିଁ ରହିଲି ଓ ସେ ପାଲଟିଗଲା ପରୀଟିଏ 

ସାରା ନିକାଞ୍ଚନ ତପ ଭୂଇଁ ଶିହରି ଉଠିଲା 

ଗଛରେ ଗଛରେ ଲତାରେ ଲତାରେ 

ବସିଗଲା ଫୁଲଙ୍କର ସଭା, ପବନର ବିଂଚଣା 
ମୋର କ୍ଲାନ୍ତିକୁ ଦୂରେଇ ଦେଲା ଯେ 

ମୁଁ ଏକାକାର ହୋଇଗଲି ମୋ ବିକଳ୍ପ ସତ୍ତାରେ | 


ପ୍ରକୃତିସ୍ପ ହେଲା ପରେ ମୁଁ ଆଖୁ ବୁଲେଇ 
ଦେଖୁନେଲି ମୋ ଚାରିପଟ, କଣ୍ଠାବାଡ଼, 

ବ୍ୟୁହ ପରେ ବ୍ୟୁହ ଓ ଶରହସ୍ତ ବ୍ୟାଧ, 
ଲେଲୀହାନ ଅଗ୍ନମିଶିଖା, ଅଦୂରରେ ଚିତ୍ରଗୁପ୍ତ, 
ନାଲିଫିତାରେ ବନ୍ଧା ଭାଗ୍ୟର ଫାଇଲ 

କ୍ରମଶଃ ମୋଟେଇ ଯାଉଛି, ଗଣତନ୍ତ୍ରୀ ନେତାଙ୍କ 
ମେଦ ବଢ଼ିଗଲା ପରି ମୁହଁରେ ସୋରିଷ 

ଫୁଲଙ୍କ ହସ; ମୁଁ ଟେକି ଦେଲି ମୋର ଦୂଇ ହାତ 
ଉର୍ଷ୍ବକୁ ଓ ଆକାଶର ନୀଳିମା ମୋ ଆଖ 

ସହିତ ହୋଇଗଲା ଏକାକାର, ଅପସରି ଗଲେ 
ତୀକ୍ଷ୍ଣଦନ୍ତ ଶ୍ଵାନ ଦଳ, ଇଗଲର ମୁଖ 

ସିଂହାକୃତି ବିଚିତ୍ର ହିଂସ୍ର ଜୀବ, ସମୁଦ୍ର କଢ଼ାଇଦେଲା 
ବାଟ, ମୋ ବିକଳ ସତ୍ତାର ଯେ ମୃତ୍ଯୁ ନାହିଁ 

ଓ ମୋର ଜନ୍ମ ମୁକ୍ତି ପାଇଁ ପୀଡ଼ିତ ଆତ୍ସାର 
ସଜିବାକୁ ହେବ ମୋତେ ଦ୍ଵିତୀୟ ସରଗ 

କେତେ କେତେ ଅଭିଶପ୍ତ ତ୍ରିଶଙ୍କଙ୍କ ପାଇଁ | 


ହେ ମୋର ବିକଳ୍ପ ସତ୍ତା, ତୁମେଇ ଇଶ୍ଵରୀ 
ତୁମେଇ ମୋ ବଂଶୀଧ୍ବନି, ସୂଜନର ମନ୍ତ୍ର 
ତୁମେ ଆସ ମୋ ସହିତ, ଶକ୍ତି ଦିଅ, ଜ୍ଞାନ ଦିଅ, 
ଦିଅ ଦିଅ ବିଭୂତି ପରଶ 
ଏଇ ଦେଖ, ନୀଳ ତନୁ ଧବଳ ମୁରତି 
ମୋ ପାଇଁ ଅପେକ୍ଷାରତ 
ଉଦ୍ଧାରିବି ଅଭିଶପ୍ତେ ଆଁ ଅସହାୟେ 
ଧ୍ଵଂସ ହେବ ଥଦ୍ଧତ୍ୟ ଓ ଅହଂଙ୍କାର 
ରାକ୍ଷସ ନିଚୟ | 


**ଡ 

ମିଳନ 


ସ୍ଵରୂପ ମିଳନ ହେଲେ 

ଭାଙ୍ଗେ ନାଇଁ ମିଳନର ମୁଦ୍ରା 

ଆତ୍କାରୁ ଆତ୍ସା ପୁଣି ହୁଦୟୁ ହୃଦୟ 

ହୁଏ ନାଇଁ ଅଲଗା ଅଲଗା | 

ମନ ହୁଏ ଅମନରେ ସମାହିତ 

ଆତ୍ସା ଡାକେ ଆତ୍ସକାକୁ ନିୟତ 

ତୁମେ ରୁହ ମୋ ଭିତରେ ଅବିରତ 

ରଚୁଥାଅ ନିତ୍ୟଲୀଳା ନିତ୍ୟରାସ 

ଗାଉଥାଅ ମିଳନ ଓ ବିରହର 
ନିତ୍ୟ ସାହାନାଇ | 


ରୂପମୟୀ ପ୍ରିୟତମା ମୂଣ୍ମୟୁ ଚିନ୍ମୟୀ 
ହୃଦୟ-ବେଦୀରେ ବସି 

ନବ ନବ ଛନ୍ଦେ ଗାଅ ଜୀବନ-ସଙ୍ଗୀତ 
ଲୁଟିନିଅ ଯେତେ ପାର ହୃଦୟର ରସ 
ନିଃଶେଷ କରାଅ ମୋତେ 

ଶୂନ୍ୟ ହୋଇ କାନ୍ଦୁଥାଏ 

ନୟନରୁ ଝରୁଥାଉ ବିନ୍ଦୁ ବିନ୍ଦୁ ଲୁହ 
ଲୁହର ଦର୍ପଣେ ଦେଖେ ତମ ମୁହଁ 
ଉଲ୍ଲସିତ ହେଉଥାଉ ତନୁ ମନ ମୋର । 

ବିକଳ୍ପ ସତ୍ତା 


ତମେ ଜମା କାନ୍ଦ ନାଇଁ 
କାନ୍ଦିଲେ ହୁଏତ ଆଉ ଲୁହର ଦର୍ପଣେ 
ଫୁଟିବନି ତମ ମୁହଁ ମଧୁମୟ ରୂପ 
ତମେ ଆସ ବାରମ୍ବାର 
ନିଦ୍ରାରେ ଓ ଜାଗରଣେ 
ଆସ ଆସ ସମୟକୁ ବନ୍ଦୀ କରି 
ଗୋଟିଏ ବିନ୍ଦୁରେ 
ବିନ୍ଦୁରେ ସାକାର ହୁଅ 
ହୁଅ ପୁଣି ନିରାକାର 
ଆତ୍କାମୟ ହୋଇଯାଅ 
ଆତ୍ସାରେ ଆତ୍ସାକୁ ରମି 
ବାଇଦିଅ ନବରନ୍ଧେ ମୁରଲୀ ମୁହଁନା 
ପ୍ରେମରେ ମାଳିନ୍ୟ ନାଇଁ 
ପ୍ରେମ ସଦା ମଧୁମୟ 
ପ୍ରେମରେ ବିଚ୍ଛେଦ ନାଇଁ 
ବିଚ୍ଛେଦରେ ହେଉଥାଇ 
ପ୍ରେମର ମିଳନ । 
* e+ 

ବିକଳ୍ପ ସତ୍ତା 


ଦେବୀ 


ଦେବୀକୁ ଦେଖଲି ଅଭୟ ମୁଦ୍ରାରେ 
ଝରଇ ମୁକୃତା ଝର 
ଦେବୀକୁ ପୁଜିଲି ହୃଦୟ କମଳେ 
ନୟନୁ ବହାଇ ନୀର 
ଦେବୀ ମୋ ଚିନ୍ନୟୀ ସତ୍ତା 
କହୁଥିଲା ମୋତେ ଭଲ ଲାଗେ ବୋଲି 
ଅୟୁତ ଯୁଗର କଥା | 
କଥାରେ ତାହାର ଫୁଟି ଉଠୁଥିଲା 
ଆକାଶରେ ତାରା ଫୁଲ 
କଳ୍ପନା ନୂହେଁ ବାସ୍ତବ ସେତ 
ଜୀବନେ ଅମୂଲ ମୂଲ 
ବ୍ୟଥାର ଆରତି ଦେଇ 
କହୁଥିଲା ତା'ର ଜୀବନ କାହାଣୀ 
ମର୍ମ ବିଦାରି ଦେଇ । 
ଅଟକାଇଥୁଲା କିଏ ସେ ତାହାକୁ 
ବିନ୍ଧ୍ୟ ପର୍ବତ ହୋଇ 
ସୁରା ଭାଣ୍ଡରେ ପୁରାଇଥଲା କେ 
ଜାନୁରେ ରଖୁଲା ନେଇ 
ଆଗେ ଆଗେ' ଭଗୀରଥ 
ଆସିଥିଲା ଧାଇଁ ବନ୍ଧନ ଫେଇ 
କଲ୍ୟାଣୀ ଅଵିରତ | 

ବିକଳ୍ପ ସତ୍ତା 


କହୁଥିଲା ପୁଣି ହୋଇଥାନ୍ତା ଯଦି 
ବହୁତ ଆଗରୁ ଦେଖା 
ସ୍ବପ୍ନକୁ ବୁଣି ଫୁଟାଇ ଥାଆନ୍ତା 
ଜୀବନର ଚାରୁ ଲେଖା 
ସ୍ଵପ୍ନ ମଉଳି ନାଇ 
ବ୍ୟଥାରେ ରହିଛି ଢୂଥାପି କେମିତି 
ପ୍ରଭାତୀ ତାରାର ଛଇ |. 
ହେବୀ ରହିଅଛି ଭିତରେ ବାହାରେ 
ପ୍ରେମର ଦୀପାଳି ହୋଇ 
ପୂଥ୍ଠୀ ଆପ ତେଜ ବାୟବ୍ୟ ଯେ କୋଣେ 
ଛନ୍ଦିଲି ତାହାକୁ ନେଇ 
ବ୍ରହ୍ମ କୁଣ୍ଡଳୀ ଧରି 
ରଖୁଲି ତାହାକୁ ପେଡ଼ିରେ ମୋହର 
ସର୍ପକୁ କେଳା ପରି 
ଦେବୀ ଯେ ମୋହର ପ୍ରାଣର ତନ୍ତ୍ରୀ 
ଦେବୀ ଯେ ପ୍ରେମମୟୀ 
ଜଂଜାଳ ଜଳଦ ଆବିଳ ଉଦରେ 
ଦେବୀ ଯେ ଆନନ୍ଦମୟୀ 
ଯହିଁଥଲେ ମୁହିଁ ରହି 
ଦେବୀ ରହିଅଛି ପାଶେ ପାଶେ ମୋର 
ପ୍ରେମର ଆରତି ଦେଇ । 

ବିକନ୍ଧୁ ସତ୍ତା 


ମଧ୍ଧାହ୍ନ 


ବର୍ଷାରେ ଗାଧୋଇ 

ପୋଛିପାଛି ଜରିଲଗା ଗାମୁଛାରେ ଦେହ 
ଭଦ୍ରଲୋକ ପାଲଟେ ମଧ୍ଧାହ୍ଧ 
ପଣସର ଖୋଷା ପରି ଖରା 

ଚିକ୍‌ ଚିକ୍‌ ଦେଖାଯାଏ 

ଚାଉଁ ଚାଉଁ ଲାଗିଯାଏ ଦେହେ 

ନିବୁଜ କକ୍ଷରେ 

ସତେ ଅବା ଅଟକିଯାଏ 

କେଇ ଦଣ୍ଡ କେତେ ଲିତା 

ତା” ପରେ ତ ବ୍ରହ୍ମାଣ୍ଡ ଉଜାଣି ହୋଇ 
ବହିଯାଏ ନଇ ହୋଇ ମଧ୍ଯାହୃ ସହିତ । 
କଟିଯାଏ ମଧ୍ଧାହ୍ନର ଧାପ 

ବାହାରେ ଗାଡ଼ିର ହର୍ଣ୍ଣ 

କବାଟରେ ଖଟ ଖଟ ଶବ୍ଦ 

ମଧ୍ଧାହଧ ଓହ୍ଲେଇ ପଡ଼େ 

ସୁନା ପିଲା ପରି 

ବ୍ରହ୍ମାଣ୍ଡ କୋଳରୁ 

ନଇଁ ପଡ଼େ ଧୀରେ ଧୀରେ 

ଅପରାହ୍ନ ଛାଇ ଲମ୍ପିଯାଏ 

ଅଦୃଶ୍ୟ ବଣିଆ 

ବିକଳ୍ପ ସତ୍ତା 


ସୁନାକୁ ଆଉଟି ଦେଇ 

ଢାଳିଦିଏ ନୀଳାକାଶେ 

ତାପରେ ଅନ୍ଧାର ଆସେ 

ଚିକ୍‌ ଚିକ୍‌ ତାରା ଦାନ୍ତ ଧରି 

ଗ୍ରାସି ଦିଏ କୋଠାବାଡ଼ି 

ସହର ବଜାର ଗ୍ରାମ 

ଗଛଲତା ନଦୀ ଓ ସମୁଦ୍ର 

ତମେ କିନ୍ତୁ ଅନ୍ଧାରକୁ ଫାଙ୍କି ଦେଇ 
ତାରା ହୋଇ ନୀଳାକାଶେ ହସୁଥାଅ 
ବ୍ରାହ୍ଳ ମୁହୂର୍ଭରେ 

ସମୟକୁ ଗଣ୍ଠିଲି କରି 

ତମେ ଆସ ମଧ୍ଧାହ୍ଧ ଓ ଅପରାହ୍ନ 
ଦୋଛକିରେ ମିଳନର ସାହାନାଇ ଗାଇ 
ଜୀବ ଓ ପରମର ନିତ୍ୟରାସ ମୁରଲୀ ବାଜଇ । 

ବିକଳ୍ପ ସତ୍ତା 


ଆସ ଆସ ସଗୀ 


କେତେବେଳେ କିଏ କେଉଁ ରୂପ ନିଏ 
ମତଲବ କେତେ ଥାଇରେ 
କାହାକୁ କିଏ ସେ କେମିତି ଜାଣିବ 
ଦେବତା ହୁଅଇ ବାଇରେ । 
ସବୁ ମତଲବୀ ସବୂ ତ ହିସାବୀ 
ଲାଭ କ୍ଷତି କଷୁ ଥାଇ ଗୋ 
ମରମେ ଅନଳ ଜଳି ଜଳି ଯାଏ 
ଦାହ-ଦୁଃଖ କହି ନୋହିଁ ଗୋ 
କହ କହ ସଖୀ କହ ଗୋ 
ବାତ୍ୟା ବିକ୍ଷୁବ୍ଧ ଭବ ପାରାବାରେ 
ଧୈର୍ଯ୍ୟ କି ଧରି ରହ ଗୋ । 
ଏଇ ଦେଖ ସଖୀ ରାଇଜ ସମ୍ପଦ 
ଲୁଟୁଛି କେ ମତ୍ତ ହୋଇ ଗୋ 
ଧରମର ମାଳା ଗଡ଼ାଇ ଗଡ଼ାଇ 
ଆଖୂଠାର ମାରି ଦେଇ ଗୋ 
କେହି ପୁଣି କହେ ସେ ଏକା ତୁଳସୀ 
ଆଉ ସବୁ ବିଛୁଆତି ଗୋ 
ସେହି ଏକା ଏଇ ରାଇଜଯାକରେ 
ହୋଇଅଛି ଥାନପତି ଗୋ 

ବିକଳ୍ପ ସତ୍ତା 

ଶୁଣ ଶୁଣ ସଖୀ ଶୁଣ ଗୋ 
କହିବା କଥାରେ ଏତିକି ଛଳନା 

ବାହାରେ ବାହାରେ ଟାଣ ଗୋ | 
ଦେଖ ଦେଖ ସହୀ ପାଉ ନାହିଁ କିଏ 

ପେଟକୁ ମୁଠାଏ ଦାନା ଗୋ 
କିଏ ପାଉ ନାହିଁ ଚିରା କନା ଖଣ୍ଡେ 

ଦେହ ଢାଙ୍କବାକୁ ମନା ଗୋ 
ପାଟ ବସ୍ତରେ ମଣ୍ଡି ହୋଇ କିଏ 

ଅଳସ ବିଳାସେ ରହେ ଗୋ 
ରହୁଅଛି କିଏ ରାଜରାସ୍ତାର 

କଡ଼ରେ ବରଷା ସହି ଗୋ 

ତୁଳାମୁହାଁ କାଂକ କିଏ ଗୋ 

କିଏ ହୁଏ ବାଘ ତୁଳସୀବଣିଆ 

ଭୁଲାଇ ମାଉଁସ ଖାଏ ଗୋ | 


*** 

ବିକଳ୍ପ ସତ୍ତା 


ଅଭୟ ମୁକୁଟ 


କେମିତି କାହାକୁ ବୁଝେଇ ପାରିବ ଯେ 

ପେଡ଼ି ଭିତରେ ସାପଟାକୁ ନିବୁଜ ରଖ 

ବାହାରେ ବାହାରେ ମାଳା ତିଳକ ଲଗେଇଲେ ବି 
ଭିତରୁ ଫଁ ଫଁ ଆବାଜ ଶୁଭିବ ନାଇଁ ଜମା ! 

କେଉଁ ଦେଶ ଭାଷାରେ ସ୍ଵଭାବୋଲ୍ତି ଅଳଙ୍କାର ଦେଇ 
କହିହେବ ଯେ କଦ୍ଧର ବଂଶଧର 

ନିର୍ବିଷ ହୋଇଯାଇଛନ୍ତି ବୋଲି ! 


ନଗ୍ରଜନେ ! ସାବଧାନେ ଘେନା ହେଉ 
ଯେ କଦ୍ଧମାନେ ମରନ୍ତି ନାଇଁ ଆଦୌ 
ଓ ବିନତାମାନେ ଦାସତ୍ବରୁ ମୁକ୍ତ ନୁହଁନ୍ତି କାଳେ କାଳେ | 


ସବୁ କାଳେ ତ ଛକା ପନ୍ଝା 

କେତେ କିଏ ଖଟେଇପାରେ ପାଦରେ 

ଓ କେତେ କିଏ ରଖୁପାରେ ଦାସ 

ସବୁକାଳେ ତ ଉଲ୍ଲାସ 

କେତେ କିଏ ଦେଇପାରେ କୋରଡ଼ା ପାହାର 

ସବୁକାଳେ ତ ହଟଚମଟ ସୁବିଧାବାଦୀଙ୍କ 

ଦାସ ଆଉ ଗୋତିଙ୍କୁ ଭୁଲାଇଦେବା ସହଜ ବ୍ୟାପାର 
କଣ୍ଢେଇ ପରି ଦାସମାନେ ହାତ ହଲେଇ ନାଚନ୍ତି କେବଳ । 


କଣ୍ଚଢେଇମାନେ ଅଦୃଶ୍ୟ ସୂତାରେ ବନ୍ଧା ହୋଇ 
ନାଚୂୁଥିବେ ଓ ବାରି ହେଉ ନ ଥବ ହସ କାନ୍ଦ 

ବିକଳ୍ପ ସତା 


ପୀଞ୍ଚଣ ଧରି ଗୋଡ଼ାଇ ନେଉଥିବ ଗାଇଆଳ ଟୋକା 
ଖୁଆଡ଼ରେ ଭର୍ଭି କରି ଦେଉଥବ 
ଗୋରୁ ଆଗରେ ପକାଇ ଦେଉଥବ କେରାଏ କୁଟା 
ଏଇମିତି ଚାଲିଥିବ ନଗ୍ରଜନେ ! 


ବୁଝି ହେଉ ନ ଥିବ କି ବୁଝେଇ ହେଉ ନ ଥିବ କିଛି 
କେଉଁଦିନ ଭୂମିକମ୍ପ ହେବ 

କିମ୍ବା ସନ୍ତରା ଜଙ୍ଗଲରେ ଭାସିଉଠିବ ଶବ 

ତଥାପି ତ ଫି ଫି ଶୁଭୁଥିବ ସାପଙ୍କର 

ପେଡ଼ି ଭିତରୁ ଫଣା ତୋଳି ଉଠୁଥବ 

ଯେମନ୍ତିକି ରାଜାଙ୍କର ଅଭୟ ମୁକୁଟ । 


* e+ 

ବିକନ୍ଧ ସତ୍ତା 


ଚାଟୁ 


ମଣିଷ ହେବ ତ 
ଘୂରିବୂୁଲ ସିଂହାସନ ଚାରିପଟେ 
ଗଣେଶ ପରି ମୂଷିକ ବାହନେ | 


ଚାଟୁ କରିପାରିଲେଇ ତ 

ବିଜୟ ମୁକୁଟ ଜଳିଉଠିବ ଦାଉ ଦାଉ, 

ସବୁ ନ ପାଇବା ତ ହୋଇଯିବ ପାଇବା 

ସ୍ଵର୍ଗ ତ ପହଞ୍ଚଯିବ ହାତ ପାହାନ୍ତାରେ 

ଚାଲି ଯାଉଥୁଲେ ଫୁଟି ଉଠୁଥିବ ଲକ୍ଷେ ପଦ୍ମ । 


ଚାଟୁ କରିବ ତ କର 

ପାଲଟିଯିବ ଗୋପାଳ ଭାଣ୍ଡ କି ବୀରବଲ 
ପାଇଯିବ ନିଷ୍କର ଜାଗିରୀ 

ସକାଳ ସଞ୍"େ ପ୍ରାର୍ଥନା କରିବ 

ଶଙ୍ଖରେ ପୂରାଇ ଘଣ୍ଟ ଘୋଡ଼ାଇ 

ରଖ ହେ ମଣିମା ମହାବାହୁ 

ଆମ ରଜା ପରି ରଜା ନାଇଁ 
କୋଟିକରେ ଗୋଟିଏ ! 


ଚାଟୁ କରିବ ତ 
ନୂଆଁଇ ଦିଅ ମୁଣ୍ଡ 
ବଢ଼ାଇ ଦିଅ ହାତ ପାଦତଳକୁ 


୬୨ ୭୧୭୭୧୭୭୭୨୧୭୧୧ ୧୧ ୧ ୧୧ VV VVC VVC OVC 

ବିକଳ୍ପ ସତ୍ତା 


ଦିଅଁଙ୍କ ମଥାରୁ ଗଡ଼ି ପଡ଼ିଲେ ଫୁଲ 
ଜିତାପଟ ହୋଇଯିବ ଯେ 
ବାସୁକୀର ଫଣା ବି ନଇଁ ପଡ଼ିବ 
ସମୁଦ୍ର ବି କଢ଼େଇ ନେବ ବାଟ | 


ତା'ପରେ ତ ପଳାଶ ଫୁଲର ଖଲି ଖଲି ହସ 
ତମ ପଛେ ପଛେ ଗୋଡ଼ାଉଥବ ଯେ 
ଛାତିରେ ଗଳି ଯାଉଥବ ଛୁଞ୍ଚ 

ମନେ ପଡ଼ିଯାଉଥବ 

ନିଜକୁ ଉଜେଇଁ ଦେବାର କଣ୍ଟକିତ ଦୁଃଖ | 


*** 

ବିକଳ୍ପ ସତ୍ତା 


ଭୋଟ 


କେତେ କଷ୍ଟରେ ପାଇଥିବା 
ମୋ ଅଧ୍କାର ଟିକକ 

ଗୋଟାଏ ନାଲି ବାକ୍‌ସର ସମୁଦ୍ର ଭିତରେ 
ଉଜେଇ ଦେଇ ଆସିଲି ଯେ 

କଳାଦାଗ ଲାଗିଗଲା ମୋ ଦେହରେ 
ଦୀର୍ଘଶ୍ଵାସଟିଏ ବାହାରି ଆସିଲା 

ଓ ଏତିକିବେଳେ କାନରୁ ଅତଡ଼ା 

ଖସି ପଡୁଥାଏ, ସ୍ଵାଧୀନତାର ଦୁର୍ବୋଧ୍ୟ କବିତା 
ଯେମିତି ହାତୁଡ଼ି ପିଟୁଥାଏ ମୁଣ୍ଡରେ 

ଧକ୍କା ମାରୁଥାଏ ଗୁଡ଼ାଏ ଶବ୍ଦ 

ଓ କହୁଥାଏ — ସାବଧାନ 

ଏଇ ଦେଖ ଚକ୍ଚକ୍‌ କରୁଛି ଛୁରୀ 

ଏଇ ଶୁଣ ଗୁଳିଗୁଳାର ଆୱାଜ 

ମୁଁ ଚାଲୁଥାଏ ଯେ ଚାଲୁଥାଏ 

କୁଆଡ଼କୁ ଗତିର ଲକ୍ଷ୍ୟ 

ହିମାଳୟ ନା କନ୍ୟାକୁମାରୀ 

ନା ନୀଳାଦ୍ରି କନ୍ଦର ? 


କଳା ଦାଗ ବିଶି ଆଙ୍ଗୁଠିରେ .କଳାନାଗ ପରି 
ଗୋଡ଼େଇଛି ଯେ ଗୋଡ଼େଇଛି 
ହାୟ କିଏ ନାଚିବ କାଳୀୟ ଫଣାରେ ? 

ବିକଳ୍ପ ସତ୍ତା 


ଛୁଇଁଦେଲୁ ଯେ! 


ଛୁଇଁଦେଲୁ ଯେ 

ବୃନ୍ଦାବନରେ କଅଁଳି ଉଠିଲା ଗଛଲତା 

ହସି ଉଠିଲା ଜାତି ଜାତି ଫୁଲ 

ବୁଢ଼ା ବୂଢ଼ା ଗଛମାନେ ଯୌବନର ଗୀତ ଗାଇ 
ଫେରି ଚାହିଁଲେ ବାଟୋଇ ପରି 

ପଛରେ ଛାଡ଼ି ଆସିଥିବା ପଥର ଦୀର୍ଘତା 

ଓ ଆଗକୁ ଛୁଇଁ ଦେଲେଇ ତ 

ଦିଶିଗଲା ଫୁଲସଭା 

ଓ ରହି ରହି ବଇଁଶୀର ସ୍ଵରଟିଏ 

ଭାସି ଆସଇ ଯେ ଉଙ୍ଟାଟିତ କରି ଦିଅଇ 
ଚଢ଼େଇଙ୍କ ଗୀତ ଓ ଉଜାଣି ବହି ଉଠଇ ଯମୁନା | 


ଛୁଇଁ ଦେଲୁ ଯେ 

କଦମ୍ବ ଫୁଟିଲା ବେଳକୁ 

ଉଭାନ ହୋଇଗଲୁ ମହାଶୁନ୍ୟରେ 
ଆଖ ଖୋଲି ଦେଲା ବେଳକୁ 
ଯମୁନାରେ ଜଳ ନାଇ 

ଫୁଲ ନାଇ ଗଛରେ ଲତାରେ 
ବୃନ୍ଦାବନ ଖାଁ ଖାଁ 

ଉଦାସ ଉଦାସ ଯେମିତି ଅନାହତ ଧୁନି 

ବିକଳ୍ପ ସତ୍ତା 


ବାହାରି ଆସଇ ଓ ପାଲଟଇ ଦୀର୍ଘଶ୍ବାସ 
ଓ ଛିଡ଼ା ହୋଇ ଏକାନ୍ତ ବିନ୍ଦୁରେ 
ଖୋଜି ହୁଏ କେଉଁଠାରୁ ଆସିଥିଲି 
ଯାଉଅଛି କେଉଁ ଜଗତକୁ | 


ତୁ ଯଦି ଛୁଇଁଦେଲୁ ମୋ ଆତ୍ସା 

ଓ ଗଢ଼ିଦେଲୁ ସୁବର୍ଣ୍ଣ ପ୍ରତିମା 
ଜୀବନ୍ୟାସ ଦେଲୁ ଯଦି 

ଭରିଦେଲୁ ଏତେ ଦୂଃଖ ଦୀର୍ଘଶ୍ବାସ 
କି ଆନନ୍ଦ ମିଳିଲା କହ ତ! 
ବୃନ୍ଦାବନ ଶୂନ୍ୟ କରି କେଉଁ ଛଟକରେ 
ଉଦ୍ଭେଇଗଲୁ ଯେ ଭଲ ହେଲା 
ଜଳିଗଲା ବୃନ୍ଦାବନ 

ଜଳିଗଲା ଗରି ଗୋବର୍ଧନ 
ଯମୁନାରେ ନିଆଁ ପୁଣି 

କୂଦା ମାରେ ଆକାଶରେ ନିଆଁ 
ନିଆଁରେ ମୁଁ ପୋଡ଼ୁଅଛି 

ମୋ ଦେହରୁ ପାଣି ଝରେ 

ସୈଁ ସୈଁ ନିଆଁର କୋଳରେ 

ତଥାପି ତ ଛୁଇଁଯାଏ ହାତ କାର 
କହୁଥାଇ ଏତେ କିଆଁ ବ୍ୟସ୍ତ 

ଏଇ ଦେଖ ମୁଁ ରହିଛି ପାଶେ ପାଶେ 
ତୋ ସହିତ ନିଆଁର ଭିତରେ | 


+ 

ବିକଳ୍ଧୁ ସତ୍ତା 


ପ୍ରତ୍ୟୟ 


ପରଦା ଉଠିଗଲେଇ ତ 

ମଞ୍ଚ ଉପରେ ମାୟା 

ପରଦା ପଡ଼ିଗଲେଇ ତ 

ମେଞ୍ଚା ମେଞ୍ଚା ଅନ୍ଧାର 

ମୁଣ୍ଡ ଭିତରେ ପ୍ରେତଙ୍କର କିଳିକିଳା ନାଦ | 


ପରଦା ଅପସରି ଗଲେଇ ତ 

ସିନ୍ଦର ବୋଳା ଆକାଶ ଚେନାଏ 
ଚଢ଼େଇଙ୍କ କଣ୍ଠରେ କହି ଦିଅଇ 
ଏଇ ମୁଁ ଆସିଗଲି ଦେବ କନ୍ୟା 
ଆଲିଙ୍ଗିବ ତ ବଢେଇ ଦିଅ ହାତ | 
ଜଙ୍ଘରେ ତାଳି ମାରି କେତେ କାଳ 
ଗଡ଼ାଇବ ପଶା, ରଚିଦେବ ଜଉଘର 
କେତେକାଳ ନିବର୍ଯ୍ୟ ଚାଟୁକାର 
ଦେଖାଇବେ ସିଂହାସନ ଲୋଭ ? 


ଥରେ ଆଖୁ ଖୋଲି ଦେଖୁ ନିଅ 
ନେଳିଆ ଦୂବ ଘାସର ପତ୍ରରେ 
ଚକ୍‌ ଚକ୍‌ କାକରର ମୁକ୍ତା 
ସତେ କ”ଣ ଆକାଶର ଲୁହ 


ଭାବିନିଅ ଥରେ ହେଲେ 

କ” ଣ ପାଇଁ ଆକାଶର ଦୁଃଖ 
ରାତି ପରେ ରାତି ଖାଲି ନୀରବ କ୍ରନ୍ଦନ ? 


ମୁହୂର୍ଭର କାକର ଛାଣି ନେଉଛି 
ସୁନାର କିରଣ 

ତା'ପରେ ତ ଦୀର୍ଘଶ୍ବାସ 

ଅନନ୍ତ ଶୂନ୍ୟତା ! 


ଏଇ ଦେଖ, ନଇଁ ଆସିଲାଣି ପରଦା 
ନିଭିଯିବ ଆଲୁଅର ରୋଷଣି 

କିଟି କିଟି ଅନ୍ଧାରର ଆଁ ଭିତରେ 
ଏକାକାର ଆକାଶ ପୂଥବୀ 

ଜଳସ୍ଥଳ ପାହାଡ଼ ପର୍ବତ 

ହିଂସ୍ର ଜାନୁଆରମାନଙ୍କର କିଳିକିଳା ନାଦ 
ମିଳେଇ ଯାଉଥିବ ମୁହୂର୍ଜେ 

ଭାସି ଆସୁଥିବ ବଂଶୀର ସଙ୍ଗୀତ 
ଉଚ୍ଚାଟିତ ହେଉଥବ ଦେହ ମନ ପ୍ରାଣ | 
ଆଖ ବୂଜିଦିଅ ତ 

ଦେଖ, ଦୂରେଇ ଯାଉଛି ଭୟ 

ଫୁଟି ଉଠୁଛି ଆଲୋକର ପ୍ରତ୍ୟୟ 
ସୀମାଇ ତ ବସିଯାଉଛି ଅସୀମ କୋଳରେ | 


ଏଥର ବଢ଼େଇ ଦିଅ ତ ହାତ 
ନିର୍ବୀର୍ଯ୍ୟ ରାଜସଭାରେ 
ଦୁଃଶାସନ ବି ପାଲଟିଯିବ ମୂକ । 


** 

ବିକଳ୍ଗୁ ସତ୍ତା 


କାଳେ ପୂରିଉଠିବ ଥାଳ 


ତୋ ଅନନ୍ତ ଭଣ୍ଡାରରୁ 
କଣିକାଏ ସ୍ବେହ ପାଇଁ 

ହାତ ବଢ଼େଇଦେଲି ଯେ 

ଶୂନ୍ୟେ ଶୂନ୍ୟେ ଫେରିଆସିଲା ହାତ । 


ତୁ ତ ମହାଜନଟିଏ ଯେ 
ତୋ ଧନ କାଳେ ମୁଁ ସୁଝିବି ନାଇଁ 
କଳନ୍ତର ବଢ଼ି ବଢ଼ି ମୁଁ ପାଲଟିଯିବି ଦେବାଳିଆ | 


ତୋ ଭଣ୍ଡାରରୁ କାଣିଚାଏ 

ଖାଲି ହୋଇଗଲେଇ ତ 

ତୁ ଆକ୍ତା ମାକତା ହୋଇ ପଡ଼ିବୁ 

ଓ ଭାବୁଥିବୁ କେମିତି ଭର୍ରି କରିବୁ ଭଣ୍ଡାର | 


ତୁ କେମିତିକା ମହାଜନଟିଏ ଯେ 
କାହାକୁ ତୁ ଅଜାଡ଼ି ଦେଉଛୁ 
କେତେ ଯେ କେତେ ନିଧୁ 
କେତେ ବାଗରେ ଓ କେମିତି ତତେ 
ବତେଇ ଦେବି କହ 
ସୁଦାମାର ଚାଉଳ ଭଜା ଦି'ଟା 
ପାଲଟିଗଲା ରାଜନଅର 
କେମିତି ଶାଢ଼ୀର ଚିରାଧଡ଼ିଟା 

ବିକଳ୍ପ ସତ୍ତା 


ପାଲଟିଗଲା କୋଟି ବସ୍ତର 

କେମିତି ବା ଖରଡ଼ା ଶାଗ ଭଜା 

ଟାଣି ନେଇଗଲା ତୋତେ 

ନଅରର ଛଟକରୁ ଧୂଳିଆ ଦାଣ୍ଡକୁ 

କେମିତି ବା ଲଗାମ ଧରିଲୁ ଅଶ୍ଵବର 

କେମିତି କହିପାରିବି ଯେ 

ତୋ ଧନର କଳନ୍ତର ପାଇଲୁ ବା କେତେ ! 
ଦିନ ରାତି ତ ହାତ ପତେଇଛି 

ତୋ ପାଖରେ ଯେ ତମସୁକ 

ଲେଖୁ ଦେଇଛି ଆଗତୁରା 

ବନ୍ଧକ ପକେଇ ଦେଇଛି ମୋ ସାରା ସଂସାର | 
ଅଥଚ ତୁ ନିଜକୁ ବନ୍ଧକ ପକେଇ ଦେଇଛୁ 
କେତେ ଯେ କେତେବାର କାହା ପାଖରେ 
ମୋ ପାଇଁ ତୁ ପାଲଟି ଯାଉଛୁ ମରୁ ନଇ 
ତଥାପି ତ ହାତ ପତେଇଛି ଯେ 

ଘୋଳେଇ ହୋଇ ପଡ଼ୁଥଲେ ବି 

ଆଶା ବାନ୍ଧିଛି କାଳେ ପୂରିଉଠିବ ଥାଳ | 


*** 

ବିକଳ୍ପ ସତ୍ତା 


ପାଟ ହାତୀ 


ପାଟହାତୀ ଚାଲିଛି ଯେ ଚାଲିଛି 
କେତେବେଳେ ଦେବରାଜ ତ 
କେତେବେଳେ ଇନ୍ଦିରା 

କେତେବେଳେ କେଉଁ ସାମନ୍ତ ରାଜା ତ 
କେତେବେଳେ କେଉଁ ଅଖ୍ୟାତ ମାହୁନ୍ତ 
ସବାର ବନି ଯାଉଛନ୍ତି ପାଳି କରି | 


ଗାଇଆଳ ଟୋକା ବି ବସିଯାଉଛି 
ହୁଙ୍କା ଉପରେ 
ରାଜା ବି ହୋଇଯାଉଛି ହାତୀର ଦୟାରୁ । 


ଅନ୍ଧମାନେ ଘେରି ଯାଉଛନ୍ତି 
ଅଣ୍ଡାଳି ଯାଉଛନ୍ତି ଗୋଡ଼ରୁ ମୁଣ୍ଡ 
କିଏ କହୁଛି ପାହାଡ଼ ତ 

ଆଉ କିଏ କହୁଛି ଶାଳ କାଠ 
କିଏ କହୁଛି କୁଲାଟାଏ ତ 

ପୁଣି କିଏ କହୁଛି ସାପ । 
ପାଟହାତୀ ଚାଲିଛି ଯେ ଚାଲିଛି 
ବୂଝୁଛି ଯେ ବୁଝୁ ନାଇ 

ଶୁଣୁଛି ଯେ ଶୁଣୁ ନାଇ 

ଅଜବ ହୋଇଯାଉଛି 

ବିକଳ୍ପ ସତ୍ତ। 


କାନରେ ବାଜିଯାଉଛି ଶକୂନିର 
ପଶାକାଠିର ଠନ୍‌ ଠନ୍‌ ଆବାଜ 
ତିଆରି ହୋଇଯାଉଛି ବ୍ୟାସକୂଟ 
ହୋଇଯାଉଛି ଅବୋଧ୍ୟ କବିତା । 


ପାଟହାତୀ ହୋଇଯାଉଛି ବିସ୍ମିତ 

ମିଂଜି ମିଂଜି ଆଖରେ ଅନାଇ ରହୁଛି 

କାନ ପାରି ଶୁଣୁଛି ନୀରବରେ 

ବୋମା ଆଉ ଗଣହତ୍ଯାର ଆତଙ୍କ ଭିତରେ 
ତଟସ୍ଥ ହୋଇଯାଉଛି ଯେ 

ଭାବୁଛି ସିଏ କ”ଣ ପାଟହାତୀ 

ନା- କେଉଁ ଏକ କାଠ ବା ପଥର ? 


ଅନ୍ଧମାନେ ଟାଣି ନେଇ ଯାଉଛନ୍ତି 

କେଉଁ ଅନ୍ଧାର ଭିତରକୁ ଯେ 

ସବୁ ଠିକଣା ପାଲଟିଯାଉଛି ବେଠିକଣା 
ହୁଏତ ପଡ଼ିଯିବ କେଉଁ ହାତୀଧରା ଗାତରେ 
ତା'ର ହାଡ଼ସବୂ ଚାଲାଣ ହୋଇଯିବ 

ଓ ଅନ୍ଧମାନେ ପାଲଟିଯିବେ କୋଟିପତି 
ହୁଏତ ଡାଳ ପତ୍ର ପକେଇ 

ଆଙ୍କୁଶ ମାରି ମନେଇ ଦେବେ 

ଓ ମାହୁନ୍ତ ସାଜି ମାରିଦେବେ ଚକକର 
ତାଳି ମାରି ଦେଖୁଥିବେ କଣ୍ଢେଇମାନେ | 


ଅନ୍ଧମାନେ ରଜା ହୋଇ 

ହାତୀ ଉପରେ ବସିବା ପାଇଁ 
ଝଟାପଟା ଲାଗି ଯାଉଥବେ ଯେ 
ପୁରି ଉଠୁଥବ ଖବରକାଗଜ ପେଟ 

ବିକଳ୍ପ ସତ୍ତା 


ବଢ଼ି ଯାଉଥବ କାଟତି । 


ହାତୀ ଉପରେ ବସିଯାଉଛି ସିଂହ 
ବିଦାରି ପକାଉଛି ମଥା 

କୁଂକୂରି କାଂକୁରି ଶୋଇଯାଉଛି 
ହାତୀଟି ଯେ ମଥା ଭିତରୁ 
ବୋହି ନେଇ ଯାଉଛନ୍ତି ମୁକ୍ତା 
ଲୁଚେଇ ଦେଉଛନ୍ତି ସାତତାଳ 
ପାଣି ଆଉ ପଙ୍କ ତଳେ 

ପାଟ କନାରେ ସାତ ପରସ୍ତ ବନ୍ଧା 
ଫରୁଆ ଭିତରେ ଯେ 

ତଥାପି ପୂରୁନାଇ ପେଟ 
ମେଣ୍ଡୁନାଇ ଅଗସ୍ତିର ଶୋଷ 
ମେଣ୍ଟ ହୋଇଯାଉଛି ଯେ 

ବାଜି ଉଠୁଛି କେନ୍ଦରା 

କାନ୍ଧରେ ଥାଳ ଝୁଲେଇ 
ଅନ୍ଧମାନେ ବାହାରି ଯାଉଛନ୍ତି ଯେ 
ଦୟାବନ୍ତ ଭୋକିଲାମାନେ 

ଭରି ଦେଉଛନ୍ତି ଥାଳ | 


ହାତୀ ଚାଲୁଛି ଯେ ଚାଲୁଛି 
କେତେ ବାଟ ହାତୀରୁ ହସ୍ତିନା 
ହସ୍ତିନାରୁ ରକ୍ତନଦୀ ସନ୍ତରଣ 
ପୁଣି ହାତୀରୁ ପାହାଡ଼ ଅବା 
ଶାଳକାଠ କୂଲା ଆଉ ସାପ ? 


*** 

ବିକନ୍ଧ ସତ୍ତା 


ମହାମାନ୍ୟ 


କେମିତି ବୁଝେଇ ଦେଇ ହେବ 

କାକୂସ୍ପ ହୋଇ ନଇଁ ପଡ଼ିଥିବା ମଣିଷମାନଙ୍କୁ 
ଯେ ସେମାନେ ନିଆରା 

ସେମାନେ ସଂଖ୍ୟାଲଘୁ ହୋଇ ବି 

କାଳେ କାଳେ ମୋଡ଼ି ଦିଅନ୍ତି ନିଶ 

ଫୁଲାଇ ଦିଅନ୍ତି ବାହୁ 

ଗଡ଼ାଇ ଦିଅନ୍ତି ବୃଦ୍ଧିର ପଶାକାଠି | 


ଗଣତନ୍ତ୍ର ହେଉ କି ରାଜତନ୍ତ୍ର ହେଉ 
ସାମ୍ୟବାଦ ହେଉ କି ସମାଜବାଦ ହେଉ 
ସେମାନେ ନୂଆଁନ୍ତି ନାଇ ମୁଣ୍ଡ 

ଏଣ୍ଡୁଅ ପରି ମୁଣ୍ଡ ଟୁଙ୍ଗାରି ଦିଅନ୍ତି 
ପୋଷାକୀ ହୋଇ ମଣ୍ଡି ଦିଅନ୍ତି ସିଂହାସନ 
ଆଡ଼ବାଙ୍କ କଥା ପଦେ କହିଦେଲେ 
ରାଗିଯାଆନ୍ତି ସେମାନେ ଯେ 

ଅଶ୍ବସ୍ତମା ପାଲଟି ଯାଇ ପେଶି ଦିଅନ୍ତି ଶର 
ଚାଟୁକାରମାନେ ଘେରି ଆସନ୍ତି 
ବିକଟାଳ ଯମଦୂତ ପରି 

ଖାକୀମାନେ ରଚିଦିଅନ୍ତି ତାଣ୍ଡବ | 


ନ୍ୟାୟ ପାଇବ ତ 
ଖୋଜି ନିଅ ଠିକଣା ପାଖ ଲୋକ 

ବିକଳ୍କୁ ସତ୍ତା 


ବିଶ୍ଵସ୍ତ ଅଧସ୍ତନଙ୍କର 

ଭୋଗ ଲଗେଇ ଦିଅ ରୀତିମତ 

ବାଟ ପାଇଯିବ ଅଗନାଗ୍ନି ବନସ୍ତ ଭିତରେ 
ମୁଲାୟମ ହସଟିଏ ଝରି ପଡ଼ୁଥବ 
ମହାମାନ୍ୟଙ୍କ ଓଠରୁ ଯେ 

କହୁଥିବେ ହଉ ଦେଖୁବା ଏଥର 

ଅଥଚ ସବୁ ଦେଖ୍ମବା ଚାପି ହୋଇଯାଏ 
ନାଲି ଫିତାର କାରସାଦି ଭିତରେ | 


ବିଜ୍ଞମ୍ମନ୍ୟ ନିରପେକ୍ଷ ମହାମାନ୍ୟଙ୍କ 
ଗୋଟିଏ ଅଲିଖିତ ତୋଡ଼ରେ 
ଭାଙ୍ଗିଯାଏ ବନ୍ଧବାଡ଼ 

ଭାସିଯାଏ ଘରଦ୍ବାର 

ନିର୍ଦ୍ଦୋଷମାନେ ପାଲଟି ଯାଆନ୍ତି ଦୋଷୀ 
ଦୋଷୀମାନେ ସୁନା ପୁଅ । 


କାହିଁକି ମିଛକୁ ନିନ୍ଦା କରୁଛ ସାଧୁଜନେ 
ମିଛଇ ତ ଉପରକୁ ଉଠିବାର ଫଳି 
ମିଛକୁ ହଜମ କରିଦେଲେଇ ତ 
ପାଲଟି ଯିବ ନୀଳକଣ୍ଡ 

ତା'ପରେ ତ ବନିଯିବ ମହାମାନ୍ୟ 
ବାଜିଉଠିବ ଢୋଲ 

ସରସ୍ଵତୀ ବସି ଯାଇଥବେ ମୁଣ୍ଡ ପାଖରେ 
ବଜାଉଥବେ ବୀଣା 

ଅନର୍ଗଳ ଗାଇ ଯାଉଥବ ପୁରାଣ 

ଟିପି ନେଉଥବେ ଗଣେଶମାନେ 
ବହିଯାଉଥିବ ସାକ୍ଷାତକାରର ମଳୟ 
ଲନ୍ଭି ଆସୁଥବ ଫୁଲମାଳ 

ବିକଳ୍ପ ସତ୍ତା 


ଖୋଲି ଯାଉଥବ ପୁରସ୍କାରର ଗନ୍ତାଘର | 


ଥରେ ପାଲଟିଯାଅ ତ ମହାମାନ୍ୟ 

ଚାଲି ଯାଉଥିଲେ ଫୁଟି ଉଠୁଥିବ ପଦ୍ମ 
ସାରା ବ୍ରହ୍ମଣ୍ଡ ଚାଲି ଆସୁଥବ ପାଦ ତଳକୁ 
ଶବ୍ଦଟିଏ ପାଟିରୁ ବାହାରି ପଡ଼ୁଥିଲେ 

ଚାଟି ନେଉଥବେ ଚାଟୂକାର ଭକ୍ତମାନେ । 


ସାଧୁଜନେ ! 

ଥରେ ପାଲଟି ଯାଅ ତ ମହାମାନ୍ୟ 
ଫର୍ଟ୍ଟା ଫର୍ଚା ଦେଖାଯିବ ଅନ୍ଧାର 
ଇହଲୋକ ବନିଯିବ ନନ୍ଦନ କାନନ 
ଛେଳିମୁଣ୍ଡ ଲଗେଇ ବି 

ହୋଇଯିବ ଦକ୍ଷ ପ୍ରଜାପତି । 


*** 

ବିକଳ୍ପ ସତ୍ତା 


ଶେଷକୁ ଆସିଗଲେ ମହାରାଜ 


ମହାରାଜ ଆସିବେ ବୋଲି 

ହୁଲସ୍ତୁଲ ପଡ଼ିଯାଇଛି ସାରା ସହର 
ନିଦ ଭାଙ୍ଗିଯାଇଛି ସରକାରୀ ଦପ୍ତରମାନଙ୍କର 
ରାସ୍ତାଘାଟ ମରାମତି 

ଜନସ୍ବାସ୍ଥ୍ୟ ବିଭାଗର କର୍ମବ୍ୟସ୍ତତା 
ଝୁ୍ପୁଡ଼ି ଦୋକାନଗୁଡ଼ିକର ଭଙ୍ଗାରୁଜା 
ଚାରିଆଡ଼େ ସେନା ଛାଉଣି 
ପୋଲିସମାନଙ୍କର ପଇଁତରା 
ବାରିକେଡ଼ ମାଳ ମାଳ 

ସତେ ଯେମିତି ଘୋଷିତ ହୋଇଯାଇଛି 
ଇମରଜେନସି | 


ଛୋଟ ପିଲାଟିଏ କହୁଥିଲା 

ଶୁଣିଲେଣି ନା ମହାରାଜ ଆସୁଛନ୍ତି 
ସ୍ଵର୍ଗେ ଲାଗେ ଡାଳ ମଂଟେ ଲାଗେ ଡାଳ 
ଭାଇରେ ଭାଇ ମହାରାଜ ଆସୁଛନ୍ତି 
ଦେବା କି ନ ଦେବା ଫୁଲ । 


ସାରା ସହର ଯେମିତି 

ପାଲିଟି ଯାଉଛି ମୂକ 

ମୁହଁରୁ ଶବ୍ଦଟିଏ ଖସିଗଲେଇ ତ ବିପଦ 

ଟିକିଏ କ'ଣ ଖୁଜୁବୁଜୁ ହେଲେଇ ତ ଘଣାପେଲା | 

ବିକଳ୍ପ ସତ୍ତା 


ଭିକାରୀମାନଙ୍କୁ ପଠେଇ ଦିଆଯାଇଛି 
କାହିଁ କେଉଁ ଦୂରକୁ 
ବିରୋଧୀମାନଙ୍କୁ ଅଟକ ରଖାଯାଇଛି 
କେଉଁ ଥାନା ଫାଣ୍ରିରେ 

ଝୁଞ୍ପୁଡ଼ି ଦୋକାନୀମାନେ 
ପେଡ଼ିପୁଟୁଳା ମୁଣ୍ଡେଇ ଚାଲିଛନ୍ତି 
ଗଳିରାସ୍ତାରେ | 


ମହାରାଜା ଆସୁଛନ୍ତି ବୋଲି ତ 
ମାନ୍ୟଗଣ୍ୟବ୍ୟକ୍ତିଙ୍କର ଭିଡ଼ ଜମୁଛି 
ପାଖ ଲୋକମାନଙ୍କର ବାହାସ୍ତ୍ୋଟ 
ରାଜକର୍ମଚାରୀମାନଙ୍କର ହୁରି ଜାରି 
ଖୋଜା ଚାଲିଛି ସୁନ୍ଦରୀମାନଙ୍କ 
ନୃତ୍ୟ ଓ ଗୀତର ଆସର ପାଇଁ | 


ମହାରାଜା ଆସିବେ ଆସିବେ ବୋଲି 
ଆସିଗଲେ ଶେଷରେ 

ଇନ୍ଦ୍ରଲୋକରୁ ଖସିଆସିଲା ଯାନ 

ଭୂଇଁ ଛୁଇଁଲା କ୍ଷଣି 

ହୁଲସ୍ତୁଲ ପଡ଼ିଗଲା ମେଦିନୀ 
କରତାଳି ଓ ଜୟଧ୍ବନି ଭିତରେ 
ଧ୍ଵନିଟିଏ ଭାସି ଆସୁଥାଏ 

ମହାରାଜା ଜିନ୍ଦାବାଦ 

ମହାରାଜା ଯୁଗ୍‌ ଯୁଗ୍‌ ଜିଏ 

ମହାରାଜା ପାରେଡ଼୍‌ର ତାଳେ ତାଳେ 
ଗଜରାଜ ଠାଣିରେ ଉଠିଗଲେ ସଭାମଂଚକୁ 
ଦୁଇ ଚାରିପଦ ଭାଷଣ 


tr 


ମହାରାଜା ଭଲ ପାଆନ୍ତି ମଣିଷକୁ 

ବିକଳ୍ପ ସତ୍ତା 


ଭଲ ପାଆନ୍ତି ଏଇ ସହରକୁ 
ମତ୍ତଗଜ ଠାଣିରେ କହିଲେ 

ଆମ ରାଜ୍ୟ ପରି ରାଜ୍ୟ ନାଇ 

ମୋ ପରି ରାଜା ନାଇ 

ଆମ ଲୋକ ପରି ଲୋକ ନାଇ 
କୃତକୃତ୍ୟ ହୋଇଗଲେ ଜନଗଣ 
ଜୟଧ୍ବନିରେ ମୁଖରିତ ହୋଇ ଉଠିଲା 
ସଭାସ୍ଥଳି | 

ଗଣତନ୍ତ୍ର ବଂଚିଗଲା ଅନ୍ତତଃ 
ସମାଜବାଦ ଉଡ଼ାଇଲା ବାନା | 


ପିଲାଟି ପଚାରୁଥିଲା — 
ମହାରାଜା ଆସିଗଲେ 

କ'ଣ ଦେଇଗଲେ ? 

ହଁ, ଦେଇଗଲେ ମୋ ପିଠିରେ 
ଗୋଟାଏ ପାହାର । 


*e*¢* 

ବିକଳ୍ପ ସତ୍ତା 


ଠିକଣା ପାଇଲା ପରେ 


ଆକାଶରେ ଉଡ଼ିଲି ମୁଁ ମନ ଇଚ୍ଛା 
ବୋଳି ହୋଇପାରିଲି ନାହିଁ ତା'ର 
ନେଳିଆ ଧୁଳି | 

ଛୁଇଁ ପାରିଲି ନାହିଁ ତାରା ଫୁଲ 

ପିଇ ପାରିଲି ନାହିଁ ଜ୍ୟୋଷ୍ମାର ଅମ୍ପତ 
ମୁଁ କ୍ଲାନ୍ତ ବିହଙ୍ଗ । 

ଅବଶ ହୋଇ ପଡ଼ିଲା ମୋ ଡେଣା 
ଆଶ୍ରା ଟିକେ ଦେଇପାରିଲା ନାହିଁ 
ବିରାଟ ଆକାଶ | 

ଫେରିଆସିଲି ମାଟିକୁ 

ତା'ର ଧୁଳିକୁ ଆଂଜୁଳା ଭରି ତୋଳି ନେଇ 
ବୋଳି ହେଲି ଦେହ ସାରା 

ମୁଁ ନଟରାଜ | 


ଦିଗନ୍ତ ବିସ୍ତାରୀ ସବୁଜିମାକୁ 
ପିଇଗଲି ଆକଣ୍ଠ 

ମୁଁ ତୃପ୍ତ ନୀଳକଣ୍ଡ 
ମଙ୍ଗଳର ନିତ୍ୟ ଏସ୍‌ରାଜ | 

ବିକଳ୍ପ ସତ୍ତା 


ପରିଚୟ ମାଗିଲା ନାହିଁ ପୃଥ୍ଵୀ 
ଯେମିତିକି ପରିଚୟ ଅନନ୍ତ ଜନ୍ମର । 


ଠିକଣା ପାଇଲା ପରେ ଆଉ ଉଡ଼ିବାରେ ଲାଭ କ'ଣ 
କେବଳ ଯନ୍ତ୍ରଣା 
ବେଠିକଣା ହୋଇଯିବା ସାର । 


* +¢ 

ବିକଳ୍ପ ସତ୍ତା 


ଖେଳୁଥାଉ ମୁକ୍ତି 


କଂକିଟିଏ ଉଡ଼ୁଥଲା ଯେ 

ସକାଳର ଚିକ୍‌ ଚିକ୍‌ ଖରାରେ 

ତା” ଡେଣା ଚହଟି ଉଠୁଥଲା ରଙ୍ଗ ରଙ୍ଗ 
ବସି ଯାଉଥିଲା ସିଜୁୂପତ୍ର ଉପରେ ତ 
ଫୁର୍‌ କରି ଉଡ଼ି ଯାଉଥଲା 

ଅପରାଜିତା କୋଳକୁ 

ବଗିଚା ସାରା ଘୂରୁଥିଲା ଯେ 

ଘୂରୁଥିଲା ଯେମନ୍ତ ଦୂରନ୍ତ ମୁକ୍ତି | 

ଦୁଷ୍ଟ ପିଲାଟିଏ ଛକି ଛକି 

ଧରି ପକେଇଲା ଖପ୍‌ କରି ଯେ 

ତା” ଲାଂଜରେ ସୂତା ବାନ୍ଧି 

ଉଡ଼େଇଲା ଯେ ଉଡ଼ାଇଲା 
ସାଙ୍ଗମାନେ ତାଳି ମାରି ନାଚିଲେ 
ବୁଝିଲେ ନାହିଁ କିଂକୀର ଦୁଃଖ 
ବଡ଼ମାନେ କହିଲେ ନାହିଁ ଆହା ପଦେ 
ଜ୍ଞାନୀମାନେ ଅଣ୍ଡାଳି ହେଲେ ପୋଥ ! 


କଂକି ବନ୍ଧନରେ ପଡ଼ିଯାଇଛି ଯେ 
ପଡ଼ିଯାଇଛି ଅଜଗର କବଳରେ ହରିଣୀ 
ସବୁଜପତ୍ର ରଙ୍ଗ ରଙ୍ଗ ଫୁଲ 

ଚାହିଁ ରହିଛନ୍ତି ଯେ ଚାହିଁ ରହିଛନ୍ତି । 

ବିକନ୍ଗୁ ସତ୍ତା 


କିଏ ଦେଖୂପାରଇ କଂକୀର ଲୁହ 
କହିପାରଇ କିଏ ପତ୍ର ଆଉ ଫୁଲଙ୍କ ଦୁଃଖ ? 
ଫୁଲର ପାଖୁଡ଼ା ଛିଣ୍ଡେଇ 

କେଉଁ ବଟାନିଷ୍ଟ ଜାଣିପାରିବ 

ଫୁଲର ଆତ୍କାର ଯନ୍ତ୍ରଣା ? 

କେଉଁ ପ୍ରାଣୀ ବିଜ୍ଞାନୀ ପୋଛି ଦେଇପାରିବ 
ହରିଣୀର ଲୁହ ? 


ପ୍ରଜାପତିର ଡେଣାକୁ ଛିଣ୍ଡେଇ 
କି ସୁଖ ମିଳଇ ଯେ ! 

ଛାଡ଼ିଦିଅ କଂକି ପ୍ରଜାପତି ହରିଣୀ 
କଂକି ଉଡୁଥାଉ 

ପ୍ରଜାପତି ବୁଲୁଥାଉ 

ହରିଣୀ ଖେଳୁଥାଉ 

ସକାଳର ନରମ ଖରାରେ | 

ବିକଳ୍ପ ସତ୍ତା 


ଆଉ କଣ ଖୋଜିବାକୁ ହେବ 


ଅକ୍ଷରମାନେ କେଉଁଠୁ କ୍ଷରିତ ହୋଇ 
କେମିତି ଯୋଡ଼ି ହୋଇଯାଆନ୍ତି ପରସ୍ପର 
କେମିତି ସ୍ଵର ଯୋଗେ ବ୍ଯୱଂଜନ 
ଖୋଜିପାଏ ସତ୍ତା, ଅକ୍ଷର ସହିତ ଅକ୍ଷର ମିଶି 
କେମିତି ବନିଯାଏ ଶବ୍ଦ 

ଅଶବ୍ଦ ହୋଇଯାଏ ସାକାର ସଗୁଣ 

ସନ୍ଧି ଆଉ ସମାସର କୋଳାକୋଳି 
ଲାଗିଯାଏ ଯେ ଭାବମାନେ 

କେଉଁ ଅଦୃଶ୍ୟ ଇଲାକାରୁ 

ଅବତରି ଆସନ୍ତି, ସୁନାପିଲା ପରି 
ଯୋଚି ହୋଇଯାଆନ୍ତି ଦାଉଣିରେ 
ବୁଲୁଥାଆନ୍ତି ମେରି ଚାରିପଟେ 

ଅମଳ କରି ଦେଉଥାଇ ଧାନ 

କେଉଁ ପୋଖତ କୃଷକ | 


ଅଦୃଶ୍ୟ ଇଲାକାରୁ ଝରିଆସଇ 
ଅନିର୍ବଚନୀୟ ଶ୍ୟାମାୟିତ ଭାବ 
ସ୍ବାନ କରି ଆକାଶ ଗଙ୍ଗାରେ 

ପବିତ୍ର କରିଦିଅଇ ଅକ୍ଷର 

ରାସ ରଚି ଦିଅଇ ଶବ୍ଦ ସହ ଶବ୍ଦ 
ଯେମନ୍ତ ରାଧାକୃଷ୍ଣ କାଳର କାକଳି | 

ବିକଳ୍ପ ସତ୍ତା 


ବ୍ରହ୍ମାଣ୍ଡ ଷରିତ ହୁଅଇ 

ଭୂମିରୁ ଭୂମାକୁ ଛୁଇଁ 

ଉଷର ମରୁରେ ଫୁଟେଇ ଦିଅଇ ଫୁଲ 

କାନ ପାଖେ ମୁହଁ ଥାପି 

ଧୀରେ ଧୀରେ କହୁଥାଇ 

ଭିତରକୁ ଚାହିଁ ଦେଖ 

ଜଳୁଅଛି ଜ୍ୟୋତି 

ଅଭେଦ ପାଲଟଇ ଭିତର ବାହାର 

ଦାବ୍ୟା ଆଉ ପୁଥବୀର ଅପୂର୍ବ ମିଳନ 

ଅପୂର୍ଣ୍ଣତା ହୁଅଇ ପୂର୍ଣ୍ଣତା 

ମଧୁମୟ ସସାଗରା ଧରା | 

ଶବ୍ଦର କୋଳାହଳ ଥମ୍‌ ହୋଇଯାଏ 

ନୀରବତାରେ ଦିଶିଯାଏ 

କୂରୁକ୍ଷେତ୍ରେ ହସ ହସ ନୀଳକାନ୍ତ ରୂପ | 
+¢ 

ବିକନ୍ଧ ସତ୍ତା 


ଅଚାନକ ବର୍ଷା 


ଅଚାନକ ଆକାଶର ନୀଳିମାକୁ 
ଗ୍ରାସ କଲା ବୃତ୍ରାସୁରୀ ମେଘ 
ନିମିଷକେ ରଚିଦେଲା ମାୟା 
ମୋଡ଼ିମାଡ଼ି ଚିପି ଦେଲା ବେକ 
ତା” ନୟନରୁ ଝରିପଡ଼ିଲା ଲୁହ 
ବର୍ଷା ହୋଇ ତୁହାକୁ ତୁହା | 


ଝରକା ଖୋଲି ମୁଁ ବସିରହିଲି 

ମୋ ଶେଯ ଉପରେ 

ଦେଖଲି ମାୟାବୀର ମାୟା 

ନୀଳିମାର ଲୁହ 

ହଠାତ୍‌ ଶୁଣିଲି ମାୟାବୀର ଧର୍ଷଣ 
ଫୁତ୍କାରରେ ଉଡ଼େଇ ଦେଇ 

ସବୁଜ ପତ୍ରଙ୍କ ଉପରେ ଟୁୂପ୍‌ଟାପ୍‌ ଗୀତ 
ଦେଖୁଲି ଅଦିତି ପୂଥ୍ଵୀ ପିଇଯାଉଛି ଅମୂତ । 


ମୁଁ ବିଭୋର ହୋଇଗଲି 

ମୋ ସତ୍ତା ଯେମିତି ମୋ ଭିତରୁ 
ଉଡ଼ିଗଲା କେଉଁ ଦୂରଦିଗନ୍ତ 
ପରିକ୍ରମା କଲା ଅନନ୍ତ ବ୍ରହ୍ମାଣ୍ଡ 
କୋଳେଇ ନେଲା ସ୍କ ଳରୁ ସୁକ୍ଷ୍ମ 


୮୬ ୭୧୧୭୧୧୧ V VVC VCC C CCV CCC 


Digitized by srujanika@gmail.com 


ବିକଳ୍ପ ସତ୍ତା 


ମୋ ଭିତରକୁ ପୁଣି ଫେରିଆସିଲା ଯେ 

ମୁଁ ପ୍ରକୃତିସ୍ଥ ହେଲି 

ଓ ଦେଖୁଲି ସଭାରେ ଅସ୍୍ତାର ମଧୁର ମିଳନ 
ରାସ ଖାଲି ବାହାରେ ଭିତରେ ! 


ତା'ପରେ ମୁଁ ଦୁଆର ଖୋଲି. 
ଓହ୍ଲେଇ ପଡ଼ିଲି ରାସ୍ତାକୁ 
ହାତ ତୋଳି ଆଲିଙ୍ଗନ କଲି ବର୍ଷାକୁ 
ଭିଜିଲି ଓ ନାଚିଲି ତା” ସହ 
ବର୍ଷା ଖାଲି ନାଚୁଥଲା 
ଗାଉଥଲା ଗୀତ 
କହୁଥିଲା କଥା 
ଅବ୍ୟକ୍ତରେ ବ୍ୟକ୍ତ ପୁଣି 
ବ୍ୟକ୍ତରେ ଅବ୍ୟକ୍ତ | 


++¢ 
TTT TTT TTT TTT TTT TTT TLL [୭ 


Digitized by srujanika@gmail.com 


ବିକଳ୍ପ ସତ୍ତା 


ଦୁଇ ସୁପର୍ଣ୍ଠା 


ଆ” ଆ” ବୋଲି ଯେତେ ଡାକିଲେ ତ 
ଆସିଲା ନାହିଁ ସୁପର୍ଣ୍ଣା 

ବସିଲା ନାଇଁ ମୋ କୋଳରେ 

ମୁଁ ପଡ଼ିଯାଇଛି ବ୍ୟାଧର ଜାଲରେ । 

ଆ” ଆ” ବୋଲି ଡାକିଲି ତ 

ଆସିଲା ନାଇଁ ଜହ୍ନ 

ଆଉଁଷି ଦେଲା ନାଇଁ ତା” ଶୀତଳ ପାପୁଲିରେ 
ଜଳି ଯାଉଥବା ମେଦିନୀ | 


ବିଜ୍ଞାନୀ ଅଣ୍ଡାଳଇ ତା” ଛାତିର ମାଉଁସ 
ମିଳଇ ନାଇଁ ଟୋପିଏ ହେଲେ ରସ 
ମେଣ୍ଟିଯିବ ତୃଷା 

ମାଂସକୁ ପ୍ରଦର୍ଶନୀରେ ଦେଖେଇ 
କଂ ଣ ପାଇ ହୁଅଇ ଆତ୍ସା! 


ଫୁଲକୁ ଡାକିଲି ତ 

ମୁହଁ ବୁଲେଇ ଚାହିଁଲା ନାଇଁ ଟିକେ 
ମଂଚ ଡାଳ ଆକାଶକୁ ଉଠିଯାଉଛି ତ 
କିରି କିରି ହସରେ କହୁଥାଇ 

ରଜା ଘର ମାଳି ଆସିଛି 

ଦବା କି ନ ଦେବା ଫୁଲ | 


CC ୧୧୧୧୧ ୧୧ ୧ ୧ ୧ ୧ ୧ VVC CCC CC 

ବିକଳ୍ପ ସତ୍ତା 


ହାତ ବଢ଼େଇ ଉପରକୁ ମୁଁ ଚାଲିଛି ଯେ ଯେମନ୍ତ ପିତୁଳା 
କା” ମୁହଁର ଅଭିଜ୍ଞାନ 

ମୋତେ ଟାଣି ନେଉଛି ଯେ 

ନେଇଯାଉଛି କେଉଁ ରାଇଜକୁ 

ଡାକିଲା ବେଳକୁ ପାଟି ଖୋଲୁ ନାଇଁ 

ଭାଷାର ମୋହରୁ ମୁଁ ପାଲଟିଯାଉଛି ନିର୍ମୋହ 

ନିର୍ଭାଷ ମିଳେଇ ଦେଉଛି 

ସାଯୁଜ୍ୟ କରିଦେଉଛି ଦୁଇ ସୁପର୍ଣ୍ଠା | 

ବିକଳ୍ପ ସତ୍ତା 


ଅପେକ୍ଷା ତୋ ପଦଧପାଦ 


ଆସିବୁ ଆସିବୁ ବୋଲି ତ 

ମୁଁ ସଜେଇ ରଖୁଲି ମୋ ଘରଦୂଆର 
ମୁରୁଜ ପକେଇଲି ଦାଣ୍ଡସାରା 
ବିଛେଇ ଦେଲି ଶେଯ ସାରା ଫୁଲ 
ତୋ କଅଁଳ ଛନ ଛନ ରଙ୍ଗ ପାଦ 
କାଳେ ଝୁଣ୍ଟିପଡ଼ିବ ଗୋଡ଼ି ମାଟିରେ 
ସଫା କରିଦେଲି ତୋ ଆସିବା ବାଟ 
ପାରି ଦେଲି ଫୁଲର ଗାଲିଚା 

ତୋ ନାଁ ଲେଖୁଦେଲି ଫୁଲରେ ! 

ତୁ ଆସିବୁ ଆସିବୂ ବୋଲି ତ 

ଚାହିଁ ରହିଲି ଯେ ଆଖୁରୁ ଗଡ଼ିପଡ଼ିଲା 
ଥପ୍‌ ଥପ୍‌ ଲୁହ | 


ତୁ ଆସିବୁ ନିଶ୍ଚୟ 
ହୁଏତ ସେତେବେଳକୁ ମୁଁ ନଇଁ ପଡ଼ିଥବି । 


ହୁଏତ ମଇଁଷି ପିଠିରେ ବସି 
ଚାଲିଯାଉଥିବି ଦକ୍ଷିଣକୁ 

ହାତ ଆଉ ଉଠୁ ନଥବ 

ଫୁଲରେ ସଜେଇ ଦେବାକୁ ତୋତେ 
ତୋ କପୋଳରେ 

ଲେପି ପାରୁ ନଥବି ଚନ୍ଦନ । 


Co ୧୧୧ ୧ CCV CVV VVC VV VCO VO 

ବିକଳ୍ଧୁ ସତ୍ତା 


ତୁ କେମିତି ନିଃଶ୍ଵାସରେ ବାରି ହୋଇ ଯାଉ 
ଛୁଇଁ ଯାଉ ଦେହ ସାରା 

ଚଟ୍‌ କରି ଚାଲିଯାଉ କୁଆଡ଼େ 

କନ୍ଦେଇ ଦେଉ ଯେ ଲୁହ ଭିତରେ 

ତୁ ଫୁଟି ଉଠୁ ଅହରହ | 


ଢେର ଭଲ ତୁ ବରଂ ନ ଆ” 
ତୋତେ ଦେଖୁଥାଏ ଲୁହର ବିନ୍ଦୁରେ 
ସଜାଉଥାଏ ତୋ ପାଇଁ ଶେଯ 
ନିତି ନିତି ସଫା କରୁଥାଏ ତୋ ବାଟ 
ଫୁଲ ପାରି ଦେଉଥାଏ 
ତୁ ଆସିବୁ ନିଶ୍ଚୟ 
ଏବେ ନ ହେଲେ ବି 
ମୋ ସମାଧ୍ ଉପରେ ଥାପିଦେବୁ 
ରଙ୍ଗ ରଙ୍ଗ ତୋ ପଦ୍ଧପାଦ । 

+e 

ବିକଳ୍ପ ସତ୍ତା 


ବଳି 


ଶଙ୍ଖରେ ପାଣି ଟେକି 

ଏଇ ମୁଁ କରିଲି ସତ୍ୟ 

ସତ୍ୟ ସତ୍ୟ ତିନିବାର 

ଯାହା ତୁମେ ମାଗିଦେବ 

ଦେବି ମୁଁ ନିଶ୍ଚୟ 

ଏହା ମୋର ଅଟଳ ପ୍ରତିଜ୍ଞା | 
ମେଦିନି ମାଗିଲେ ଦେବି 

ଯେଣୁ ମୁହିଁ ଏକଛତ୍ରପତି 

ଦେବି ମୋର ସିଂହାସନ 

ହୀରା ନୀଳା ମୁକ୍ତା ଓ ମାଣିକ୍ୟ ଦେବି 
ନିଃସ୍ଵ ହୋଇ ଦେଖୁଥବି ତୁମକୁ କେବଳ । 


ମୁଁ ଜାଣଇ ତମେ କିଏ 

ତମ ସହ ମୋର କି ସମ୍ପର୍କ 

ଜାଣେ ତମ ଛଳନାର ରୂପ 

ଜାଣେ ତମ ବେଦଧ୍ବନି 

ଜୀବନର କବିତା ଆବୃତ୍ତ 

ମୋ ଭିତରେ ସୂଜୁ ଥାଇ 

ଆଶ୍ଚର୍ଯ୍ୟ ଆନନ୍ଦ 

ନିଃଶବ୍ଦ ନୀରବତା ଭେଦ କରି 

କିଏ ମୋତେ କହୁଥାଇ 

ମୁଁ ରହିଛି ତମ ସହ ନିତ୍ୟ ଓ ନିୟତ | 


୯୨ ୧୧୧୧ ୧ VVC VVC VVC VVC CVC 

ବିକଳ୍ପ ସତ୍ତା 


ଯିଏ ଯାହା କୁହୁଥାଉ 

ନିନ୍ଦା କରୁ ପ୍ରଶଂସା ବା କରୁ 
ଏଇ ମୁଁ ଶପଥ କଲି 

ପ୍ରାଣ ଦେବି ଲୋଡ଼ ଯଦି ଥରେ । 


କାହିଁକି ତୁମକୁ ଦେଖୁ 

ମୋ ଭିତରେ ରୋମାଞ୍ଚ ଜାଗଇ 
କାହିଁକି ମୁଁ ଭୁଲିଯାଏ ନିଜକୁ 

ଓ ହଜିଯାଏ ନିମିଷକେ ତମ ସହ 
ସବୁ ଦେଖା ଶେଷ ହୋଇ 
ଅଦେଖାର ଦେଖା ହୋଇଯାଏ । 


ମୁଁ ଜାଣଇ ଭଲ କରି 

ତୁମକୁ ମୁଁ ଦାନ ଦେଇ 

ହେବି ନାଇଁ ଶୂନ୍ୟ 

ତୁମେଇ ଶୂନ୍ୟତାରେ ପୂର୍ଣତତା କେବଳ 

ମୁଁ ହୋଇବି ପୂର୍ଣ୍ଣ ପୁଣି 

ତୁମେ ମୋର ନିତ୍ୟକାଳ ନିତ୍ୟ ବର୍ଭମାନ | 
ଏଇ ମୁଁ ସମର୍ପି ଦେଲି 

ମାଗି ନିଅ ଯାହା ପାର 

ତିନିପାଦ ଭୂମି ଖାଲି ତୋହର ଛଳନା | 


ଢାଙ୍କି ଦେ ତୋ ରଙ୍ଗ ରଙ୍ଗ ପାଦରେ ଆକାଶ 
ଢାଙ୍କି ଦେ” ମେଦିନୀ । ଥାପି ଦେ ତୋ ପଦ୍ମପାଦ 
ମୋ ମଥାରେ | ତା'ପରେ ତ ତମେଥୁବ 

ମୋ ସହିତ ଚିରକାଳ । ତମଠାରୁ ଯିବା ପାଇଁ 


ଆଉ କେବେ ଲୋଡ଼ା ନାଇଁ ମୋର | 
**¢ 

ବିକଳ୍ପ ସତ୍ତା 


ଗୋଟିଏ ମୁହୂ 


ଛିଟିକି ପଡ଼ିଲା ମୁହୂର୍ଭଟିଏ 

କେମିତି ଯେ ମୋ ନିବୂଜ କୋଠରୀ ଭିତରକୁ 
ଅଟକି ଗଲା ଦଣ୍ଡେ 

ପାଲଟିଗଲା ସ୍ଵଚ୍ଛ ଦର୍ପଣ 

ବିମ୍ବିତ ହୋଇଉଠିଲା ମୁହଁ 

ଦର୍ପଣ ଭିତରୁ ବାହାରି ଆସିଲା ଯେ 

ଆକର୍ଷି ନେଲା ନିବିଡ଼ ଭାବରେ । 


ଆଲୋକ ନ ଥଲା ସେତେବେଳେ 
ଅନ୍ଧାର ଛାଇ ହୋଇଗଲା ଘରସାରା 

ଏକା ଏକା ମୁଁ ଚାହିଁ ରହିଥୁଲି 

ମୁହଁରୁ ଫୁଟିଲା ଜ୍ୟୋତି 

ଖେଳିଲା ତରଙ୍ଗ କୋଠରୀ ସାରା 

ମୁଁ ସ୍କାନ କଲି ଜ୍ୟୋତିର ଜଳରେ 

ମୋ ଭିତରୁ ବାହାରିଗଲା ଉଷୁମୁଳିଆ ଗନ୍ଧ 
ଦିବ୍ୟ ପ୍ରଶାନ୍ତିରେ ଚାହିଁ ରହିଲି ମୁହଁକୁ 
ଚିହ୍ନି ଯାଉଥଲି ଯେମିତି ଅନ୍ୟ କେଉଁ 

ଜନ୍ମ ବନ୍ଧରେ ଭେଟ ହୋଇଥଲା 

କେଉଁ ନଦୀ କୂଳେ ସୂର୍ଯ୍ୟସ୍ତ ବେଳରେ 
ଚିହୁଥୁଲି ଓ ଯେତିକି ନିବିଡ଼ ହୋଇ ଯାଉଥଲା 
ଚିହ୍ନା, ସେତିକି ମୁଁ ଚାଲି ଯାଉଥୁଲି 


୯୪ ୧୧୧ ୧୧୧ VV VV VV VVC VV VV 


Digitized by srujanika@gmail.com 


ବିକଳ୍ପ ସତ୍ତା 


କେଉଁ ଅବ୍ୟକ୍ତ ଇଲାକାକୁ 
ମୋ ଭିତରେ ସଂଚରି ଯାଉଥଲା 
ଆଶ୍ଚର୍ଯ୍ୟ ପୁଲକ | 


ମୁହୁର୍ଭର ମୁହଁକୁ ଦେଖୁଥୁଲି 

ଗଡ଼ି ଯାଉଥଲା ଘଣ୍ଟାକଣ୍ଠା ଟିକ୍‌ ଟିକ୍‌ । 
ମୁହୂ୍କୁ ବନ୍ଦୀ କରି ମୋ ଭିତରେ 
ଏକାକାର ହୋଇ ଯାଉଥିଲି 

ଦେଖୁଥିଲି ମୋର ଭିତରେ ଅନ୍ଧାର ନାଇଁ 
ଆଲୋକ ନାଇଁ, ଗତି ନାଇଁ ସମୟର 
ଦେଖୁବାରେ ଶେଷ ନାଇଁ 

ତୃପ୍ତି ନାଇଁ ବାସନାରେ ପୁଣି । 


ପରସ୍ତ ପରସ୍ତ ଅନ୍ଧାରର ଆବରଣ ଭେଦି 
ଜଳିଉଠେ ଆଲୋକ ରୋଷଣି 

ଦିବ୍ୟରୂପା ଦେବୀ ମୋର ମୋ ଆଗରେ ଉଭା 
ଭାବୁଥାଏ ବନ୍ଦୀ ରହୁ ମୁହୂଇଁ 

ଦେଖୁଥାଏ ଦେବୀକୁ ମୁଁ ଦିବ୍ୟ ରୂପାନ୍ତରେ | 


ଦେବୀ ମୋର, ଆତ୍ସା ମୋର 

ତୁ ଇମିତି ଆସୁଥା 

ମୋ ଦେହର ବୃନ୍ଦାବନ ଚତୁଷ୍କୋଣ ବେଦୀପରେ 
ମୋ ସହିତ ରାସ ରଚୁ ଥାଂ 

ପାଦକୁ ପାଦରେ ଛନ୍ଦି ହାତକୁ ହାତରେ ଧରି, 
ଗୀତ ଗାଉଥା”, ମୋ ବଂଶୀରେ ସୁର ଦେଉଥା' | 


*** 

ବିକଳ୍ପ ସତ୍ତ। 


po ee 


ସମର୍ଘଣ 


ଏଇ ମୁଁ ଟେକିଲି ମୋର ବେନି ବାହା 

ସମର୍ପିତ ପଞ୍ଚଭୂତ ପଞ୍ଚପ୍ରାଣ ଦେହ ମୋର 
ସମର୍ପିଲି ଆତ୍ସା ଓ ହୃଦୟ ପଞ୍ଚମନ ପଚିଶ ପ୍ରକୃତି 
ଯେତେ ଯାହା ଦୃଶ୍ୟ ଓ ଅଦୃଶ୍ୟ ବିଶ୍ଵ ଚରାଚର 
ସୁଖ ଦୁଃଖ କାମ ପ୍ରେମ ଆଶା ଓ ନିରାଶା 

ଲହୁ ଲୁହ ଲାଭକ୍ଷତି ନିନ୍ଦା ଓ ପ୍ରଶଂସା 

ମୁଁ ଏକାକାର ତମ ସହ ବଚନର ନୂହଇ ବିଷୟ | 


ମୁଁ ଆଦି ମାନବ ମନୁ ଶତରୂପା ମୋ ପ୍ରାଣ କମଳ 
ପ୍ରଳୟରୁ ଅନ୍ଧାରରୁ ମୁଁ ପ୍ରଥମ ଉଷାର ହିଲ୍ଲୋଳ 
ମୁଁ ପ୍ରଥମ ପଦ୍ଧମର କୋରକ ପୁଣି ସୁରଭି ଓ ସୃଷ୍ଟିର 
ମୁଁ ପ୍ରଥମ ରାଗିଣୀ, ମୁଁ ଆଲୋକ ରଶ୍ମି 

ଧରିତ୍ରୀର ପ୍ରଥମ ପ୍ରଭାତେ, 

ମୁଁ ଏକ ନିରବଧ୍ଵ ଯାତ୍ରୀ କାଳରୁ କାଳକୁ ଡେଇଁ 
ଅନନ୍ତ କାଳକୁ, ରୂପାନ୍ତର ଘଟେ ବାରମ୍ବାର 
କେବଳ ଯା” ମଲାଟ ବଦଳ 


ତମେଇ ତ ଶତରୂପା ଆଦିନାରୀ ନିତ୍ୟ ସହଚର । 


ମଲାଟ ବଦଳିଯାଏ ବଦଳେନି ଆତ୍ସା ଓ ହୃଦୟ 
ବଦଳେନି ନଟରାଜ ନୀଳକଣ୍ଠ ମନ 
ସେ ନିତ୍ୟ ତରୁଣ ପୁଣି ଯୌବନର ଶାଶ୍ବତ ଦର୍ଶନ । 

ବିକଳ୍ପ ସତ୍ତା 


ଏଇ ମୁଁ ସମର୍ପି ଦେଲି ଯେତେ ଯାହା ଅଛି ମୋର 
ମାନ ଆଉ ଅପମାନ, ମର୍ଯ୍ୟାଦା ଓ ପାର୍ଥିବ ବିଭବ 
ଏଥର ମୁଁ ରିକ୍ତ ହେଲି, ହେଲି ପୁଣି ଶୂନ୍ୟ ମହାଶୁନ୍ୟ 
ଅଥଚ ପୂର୍ଵତା ଭରି ଶୂନ୍ୟରେ କେ ରଚିଦିଏ ମଧୁମୟ ରାସ 
କେମିତି ବା ଶୁଭିଯାଏ ମୋ ଦେହର ବୃନ୍ଦାବନେ 

ରାଧାକୃଷ୍ଣ ରାଗିଣୀ ବିଭାସ | 


କିଏ ମୋତେ ପୂର୍ଣ୍ଣ କଲା ଶୂନ୍ୟତାରେ ଭରିଦେଲା 
ଭଙ୍ଗାଗଢ଼ା ଜୀବନରେ ସମଷ୍ଷି କଲା ନୂତନ ଓକାର 
କାନେ କାନେ କହିଦେଲା ଭଲ ଲାଗେ ଚୁପ୍ଚୂପ୍‌ 
ଏଇ ମୁଁ ଦେଖଇ ଶୂନ୍ୟତା ଓ କରୁଣାର ନିତ୍ୟଲୀଳା 
ତା'ପରେ ତ ମୋକ୍ଷ ଯୋଗ ନିର୍ବିକଳ୍ପ ସମାଧଵ 

ଓ ଆଉ ଥରେ ହୁଏ ନାଇଁ ଧରାବତରଣ 

ମିଳନର ତତ୍ତ୍ବ ନେଇ ଏଇ ମୁଁ ସମର୍ପି ଦେଲି 
ଆତ୍ସକାକୁ ଆତ୍ସାରେ ଥାପି ରହିଗଲି ମହାସୁଖେ 
ନୈରାମଣି ଦେବୀର କୋଳରେ । 


*e** 

ବିକନ୍ଗୁ ସତ୍ତା 


ନିମିଷେ ଆଲୋକ 


ନିମିଷକେ ଦେଖା 

ଅଦେଖାରେ ପରିଚୟ 

ନିବିଡ଼ ନିବିଡ଼ । 

ଏକ ପାଦ ଭୂମି ପରେ 

ସାରା ପୂଥ୍ଧୀ ବିନର୍ରିତ 

କେତୋଟି ମୁହୂର୍ର ମାତ୍ର 

ମନେହୁଏ ମନ୍ଵନ୍ତର ଅନାଦି କାଳର ! 


କେତୋଟି ମୁହୂ 

କେମିତି ଯେ ହୋଇଗଲା 
ମୁହୁର୍ର ଗୋଟିଏ ! 

ସତେ ଅବା ବୁନ୍ଦାବନେ 
ବ୍ରହ୍ମନିଶି ସେ ବ୍ରାହ୍ମ ମୁହୂ । 


ନିମିଷକେ ଦୋହଲିଲା ପୃଥ୍ବୀ 
ପଶିଗଲା ଆଁର ଭିତରେ 
ବ୍ରହ୍ମ ଓ ବ୍ରହ୍ମାଣ୍ଡ 

ପ୍ରଳୟ ପ୍ରୟୋଧୂ ଜଳୁ 
ଉଦ୍ଧରିଲା ବେଦ 

ପୁଣି ଥରେ ଉଙ୍ଟାରିବ 
ସ୍ମଜନର ନୂତନ ଓକାର 

ବିକନ୍ଗ ସତ୍ତା 


ଆକାଶରେ ଦିଶିଯିବ 

ପୁଣି ଥରେ ପ୍ରଭାତୀ ତାରାର ମୁହଁ 
ପ୍ରତିବିମ୍ବ ରଚିଯିବ ନଦୀ-ଦର୍ପଣରେ 
ଝରିଯିବ ବିହଙ୍ଗ କଣ୍ଠରୁ 

ମଧୁମୟ ସଙ୍ଗୀତ କଲ୍ଲୋଳ 

ପବନ ବହିବ ଘରସାରା 

ଶୀତଳତା ଖେଳିଯିବ 

ସବୂଜିମା ବିକଶିବ ଦିଗ ଦିଗନ୍ତରେ 
ପୂଥ୍ଠୀ ହେବ ସ୍ପିର । 


ନିମିଷେ ଆଲୋକ ହେବ ପ୍ରଥମ ପ୍ରଭାତେ 
ତମସାରୁ ଯିବା ପାଇଁ ଆଲୋକ କୋଳକୁ 
ଅସତ୍ୟରୁ ସତ୍ୟ ଇଲାକାକୁ | 

ଲୋଡ଼ା ମୋର ନିମିଷକ ଦେଖା 

ନିମିଷେ ଆଲୋକ, ସ୍ବାନ କରି ଆଲୋକରେ 
ଭୁଲିବାକୁ ହେବ ମୋତେ ଅନ୍ଧାର ଯନ୍ତ୍ରଣା | 


ଯନ୍ତ୍ରଣା ତ ସହୋଦର ଦୁଇ ଭାଇ ଗୋଟିଏ ମାଆର 
କେତେ ମତେ ଆସୁଥାଇ କେତେ ଲୁହ କେତେ ଲହୁ 
କେତେ କେତେ ହାତୁଡ଼ି ପାହାର ଦେଇ 

କହୁଥାଇ ଜୀବନକୁ ହେଜି ନିଅ 

ଭଲ ପାଅ ଜୀବନକୁ ପ୍ରେମକୁ ଓ ବିରୋଧକୁ 
ଯେତେ ଯାହା କସା ଆଉ ଅପନିନ୍ଦା 

ତାପରେ ବିନ୍ବିତ ହେବ ଚୁନ୍ଦାଏ ଶିଶିରେ 

ନିମିଷେ ଆଲୋକ 

ସପ୍ତରଙ୍ଗୀ ଇନ୍ଦ୍ରଧନୁ ରଚିଯିବ 

ପ୍ରେମ ଆଉ ଜୀବନର ମଧୁମୟ ଗାଥା | 

ବିକଳ୍ପ ସତ୍ତା 


ହେ ଆଲୋକ ଦିବ୍ୟ ଦେହୀ 

ଆସ ଆସ ନିମିଷକ ଲାଗି 

ଦେହ ମନ ପ୍ରାଣ ହେଉ ସମର୍ପିତ 

ତମ ପାଶେ, ତମେ ହୁଅ 

ସାନ୍ତରୁ ଅନନ୍ତ ପୁଣି ବ୍ୟକ୍ତରୁ ଅବ୍ୟକ୍ତ 

ନିମିଷରୁ ହୋଇଯାଅ ନିତ୍ୟକାଳ 
ଝରିଯାଉ ଅମ୍ପତ ବରଷା | 


*** 

ବିକଳ୍ପ ସତ୍ତା 


ତିନିମାଙ୍କଡ଼ 


ବୁଢ଼ାଟିଏ ତିନୋଟି ମାଙ୍କଡ଼ ବସେଇ 
କହିଥିଲା - 

ଖରାପ କଥା ଦେଖୁବୁ ନାଇ 

ଖରାପ କଥା ଶୁଣିବୁ ନାଇ 

ଖରାପ କଥା କହିବୁ ନାଇ । 


କହିଥିଲା ତ କହିଥିଲା 
କିଏ ରଖୁଲା ତା” କଥା ? 


ସେ ଚାଲିଗଲାଣି କେତେ କାଳୁ 

ବହି ଗଲାଣି କେତେ ଝଡ଼ 
ମହାନଦୀରେ ବହିଗଲାଣି କେତେ ପାଣି 
ପ୍ରଜାଏ ଶାସନ ଡୋରି 

ହାତକୁ ନେଇ କୃତକୃତ୍ୟ 

ପାଞ୍ଚ ବରଷରେ ଥରେ ଥରେ 
ମିଳିଯାଉଛି ହାତଯେଡ଼ା ପ୍ରଣାମ 
କେତେ ମେହେରବାନି 

ତା'ପରେ ତ ପଥର ତଳେ 

ବନ୍ଧା ପଡ଼ିଯାଉଚି ଭାଗ୍ୟ | 


କିଏ ଉଠେଇଦେବ ପଥର 
ଦୂବଘାସ କଅଁଳି ଆସିବ ଛନ ଛନ ହୋଇ ? 
୧୧ ୦ 

ସେମାନେ ତ ମେଲି ଦେଇଛନ୍ତି ଜାଲ 

ବିଂଚି ଦେଇଚନ୍ତି ତଣ୍ଡୁଳ 

କପୋତମାନେ ଆସିବେଇ ଆସିବେ 

କୋଉ ଚିତ୍ରଗ୍ରୀବ ଅଛି ନା ଅଛି ହିରଣ୍ୟକର୍ଣ୍ ? 


ବୁଢ଼ାଟି କଇଁ କଇଁ ହୋଇ କାନ୍ଦୁଚି 
ସମାଧୂ ଭିତରେ ଥାଇ ମିଚିମିଟି ଚାହୁଁଚି 
ଶପଥ ନେଉଥିବା ଦେଶବସଳମାନଙ୍କୁ 
ଶୁଭୁଚି କାହିଁ କେତେ ଲମ୍ବା ଚଉଡ଼ା କଥା 
ନିର୍ମଳ ହୋଇଯିବ ଶାସନ 
ଉପୁଡ଼ିଯିବ ପାତାଳ ଫୁଟା ଦୁର୍ନୀତିର ଚେର । 
ହସୁଚନ୍ତି ତିନିମାଙ୍କଡ଼ 

ଆଖୁ ବୁଜିଚନ୍ତି 

ମୁହଁ ବୁଜିଚନ୍ତି 

କାନ ବୁଜିଚନ୍ତି । 
ଏଥର ଚାଲୁ ତମ ଡଙ୍ଗା 
ରୋଧୂୁବାକୁ ଶକ୍ତି ବା କାହାର ? 

ରାସେଶ୍ବରୀ 


ଭଲ ପାଇବାର ଗଭୀରତା କେତେ 
_ ମାପି କେ ପାରିବ କୁହ 

ଭାଷା ଅଛି ଯେତେ ଭଲ ପାଇବାର 

କହି କେ ପାରିବ କୁହ | 
ପାରାବାରଠାରୁ ଗଭୀରତର ସେ 

ଆକାଶୁ ପ୍ରଶସ୍ତତର 
ପୂଥବୀର ଭାଷା ନିଅଣ୍ଟ ହୁଅଇ 

ଆଙ୍କିବାକୁ ରୂପ ତା'ର | 
ଭଲ ପାଇ କିଏ ପଛକୁ ହଟିଛି F 

ଖୋଜି ଖୋଜି ପାଏ ନାହି 
ହଟିଯାଏ ଯିଏ ଭଲ ପାଇ ନାହିଁ 

କେବଳ ଲାଳସେ ଥାଇ | 
ଭଲ ପାଇବାର ସୁସମ ସଂଜ୍ଞା 

କିଏ ବା ପାରିବ ଦେଇ 
ସଂଜ୍ଞାରେ ବାନ୍ଧି ଭଲ ପାଇବାକୁ 

ରଖୁକି ପାରିବ କେହି । 
ଭଲ ପାଏ ଯିଏ ସେହି ତ ଜାଣଇ 

ଭଲ ପାଇବାର ସଂଜ୍ଞା 
ସଂଜ୍ଞା ତାହାର ହୃଦୟ କେବଳ 

ଘେନାରେନି ଭାବ ବନ୍ଧା | 
ପ୍ରେମ ହିଁ ମୁକ୍ତ ମୁକ୍ତ ତା” ରାଜ୍ୟ 

ବନ୍ଧନ ତା'ର ନାହିଁ 
ପ୍ରେମ ସୁନ୍ଦର ମଧୁର ମହତ 

ଅସୁନ୍ଦର ଜାଣେ ନାହିଁ । 

ବିକଳ୍ପ ସତ୍ତା 


ପ୍ରେମରେ ସାଗର ଲଂଘି ହୁଅଇ 

ଲଂଘି ହୁଏ ସାନୁମାନ 
ପ୍ରସାରିତ ହୁଏ ହୃଦୟ ଜଗତ 

ଅନ୍ଧ ହୁଏ ଚକ୍ଷୁଷ୍ମାନ | 
ଭଲ ପାଇଗଲେ ହୃଦୟ ଭିତରେ 

ବହଇ ଯମୁନା ନଇ 
କିନାରେ କିନାରେ ରାସ ରଚୁଥାନ୍ତି 

ବ୍ରଜେନ୍ଦ୍ର ବ୍ରଜର ଗୋଇ । 
ଭଲ ପାଇଗଲେ ଏ ସାରା ଜଗତ 

ଦିଶଇ ସୁନ୍ଦରତର 
ଘୂଣ୍ୟ କେ ନୁହେଁ ପୁଣ୍ୟ ସଭିଏଁ 

ପ୍ରେମେ ହୃଦ ଜରଜର | 
କାଳର କବଳେ ସଭିଏଁ ଦିନେ ତ 

ହୋଇଯିବେ ଭବୁ ପାର 
ପ୍ରେମର ମାଧୁରୀ ରହିଯାଏ ସିନା 

କାଳରୁ ଯେ କାଳାନ୍ତର | 
ତମେଇ ରାଧ୍ୂକା ପ୍ରେମ ଅପ୍ରାକୃତ 

ମଂଜୁରିତ ମଧୁ ଫୁଲ 
ଫୁଲର ମହକ ପବନେ ପବନେ 

ଘୁରି ବୁଲେ ଜଳ ସ୍ଥଳ | 
ପାତାଳ ଗଙ୍ଗାରେ ଅବଗାହି ମୁହିଁ 

ଦେଖୁଲି ପାତାଳେଶ୍ବର 
ଦେଖୁଲି ପୁଣି ମୁଁ ନିତ୍ୟ ଯୋଗେଶ୍ବରୀ 

ଅରପିଲି ପ୍ରେମ ହାର | 
ନିବେଦିଲି ତାରେ ପ୍ରାଣର କାହାଣୀ 

ବ୍ୟଥାର ଆରତି ଦେଇ 
ଚିଦାକାଶେ ମୋର ନିତ୍ୟ ଯୋଗେଶ୍ବରୀ 

ଉନ୍ମଳି ଉଠେ ରହି | 

ତମେ ଯେ ତୀର୍ଥ ପୁଣ୍ୟ ସତତ 

ନୀରବ ତପସ୍ୟା ତମ 
କିଏ ଭାଙ୍ଗି ଦେବ ତପସ୍ୟା ତମର 

ବିନା ଯେଗେଶ୍ଵର ପ୍ରେମ । 
ତୀର୍ଥର ଜଳ ପବିତ୍ର କରଇ 

ତୀର୍ଥ ଯେ ମହୀୟାନ 
ତୀର୍ଥ ନୁହଁଇ ସ୍ବେଚାଚାରୀର 

କ୍ରୀଡ଼ା କଉତୁକ ସ୍ଥାନ । 
ଦେହର ଦେହଳୀ ଡେଇଁ ଡେଇଁ ଯିବି 

ତବ ପ୍ରେମେ ଅବଗାହି 
ପୁଣ୍ୟ ହେଉ ଏ ଚିତ୍ତ ଜଗତ 

ଧନ୍ୟ ହେଉ ଏ ମହୀ | 
ତମେ ଅକ୍ଷୟ ଚିତ୍ତ ଆକାଶେ 

ଦୀପ୍ତିମତୀ ଅରୁନ୍ଧତୀ 
ମୁଁ ଯେ ବଶିଷ୍ଠ ପାଶେ ପାଶେ ତୁମ 

ରହିଅଛି ଦିବା ରାତି । 
ତମେଇ ମୋହର ତୁଳସୀ ଚଉଁରା 

ରହିଛ ମଥାରେ ମୋର 
ଦେଖୁଥାଏ ନିତି ସନ୍ଧ୍ୟାରେ ଆରତି 

ହୃଦୟରେ ବାର ବାର | 
ଭାବରେ ଅଭାବ ଅଭାବରେ ଭାବ 

ମହାଭାବ ଉପୁଜଇ 
ରାସେସ୍ବରୀ ଗୋ ନିତ୍ୟମୟୀ ତୁ 

ତୁମକୁ ମୁଁ ଭଜୁଥାଇ | 


* ee 

ବିକଳ୍ପ ସତ୍ତା 


ସାକ୍ଷାତକୀର “ 


ଦାମ୍ପତ୍ୟ (ସଂବାଦ : ମେ ୨୦୧୧) 


ପ୍ରଫେସର ଡ. ବୈଷ୍ଣବ ଚରଣ ସାମଲ ଓ ଯଶୋଦା ସାମଲ | ଜଣେ ଓଡ଼ିଆ 
ଭାଷା ସାହିତ୍ୟର ବିଦ୍ଵାନ, ରାଜ୍ୟବ୍ୟାପୀ ଖ୍ୟାତି ଅର୍ଜନ କରିଥିବା ସାରସ୍ବତ ସ୍ରଷ୍ଟା ତ 
ଅନ୍ୟଜଣେ ସରଳ ନିରହଂକାରୀ ସ୍ବେହୀ ମଣିଷ | ୧୯୬୦ ମସିହା ଏପ୍ରିଲ୍‌ ୨୮ 
ତାରିଖରେ ବିବାହ ବନ୍ଧନରେ ଆବଦ୍ଧ ହୋଇଥିଲେ ଦୁହେଁ । ୩ ପୁଅ, ୩ ଝିଅଙ୍କ 
ପରିପୂର୍ଣ୍ଣ ସଂସାର | ଇତି ମଧ୍ୟରେ ୫ ୧ ବର୍ଷ ବିତିଗଲାଣି | ସମୟ ବଦଳିଛି, ହେଲେ 
ସ୍ବେହ, ଭଲ ପାଇବା, ଶ୍ରଦ୍ଧା କେବେ ବି ଉଣା ହୋଇନାହିଁ । 


ବୈଷ୍ଣବ ଚରଣ 


>> ବାହାଘର ପ୍ରସ୍ତାବ ପଡ଼ିଲା ବେଳକୁ ମୁଁ ଗାଁ ମାଇନର ସ୍କୁଲରେ ଶିକ୍ଷମତା ଆରମ୍ଭ 
କରିଥିଲି | ବାପାଙ୍କ ଅଚାନକ ଦେହାନ୍ତ ପରେ ବଡ଼ ପୁଅ ଭାବେ ସବୁ ଦାୟିତ୍ଵ 
ମୋ ଉପରେ ଥିଲା ! କିନ୍ତୁ ବାହା ହେବାକୁ ମୋ ମନରେ ଆଦୌ ଆଗ୍ରହ ନ 
ଥିଲା | 


>> ବାହାଘର ସତି ହସ ମାଡ଼ିଲା ଭଳି ! ବିବାହ ପ୍ରସ୍ତାବ ନେଇ ଯେତେବେଳେ 
ଶ୍ଵଶୁର ଘର ଲୋକ ଆସିଲେ ସେତେ ବେଳକୁ ମୁଁ ସେମାନଙ୍କ ଦେଖା କରିବାକୁ 
ନ ଯାଇ ଭଲିଭଲ ଖେଳିଲି ¦ ଅତି ବାଧ୍ଯରେ ମୁଁ ସେମାନଙ୍କ ସହ ଦେଖା 

. କରିଥିଲି । ମୋର ବିରୋଧ ଓ ଅସହଯୋଗ ସତ୍ତ୍ଵେସେମାନେ ଆମ ଘରେ 
ବାହାଘର କରିବେ ବୋଲି ସ୍ପିର କରିଥଲେ | 


)> ସେ ଭାରି କର୍ମନିଷ୍ଠ । ଦିନରାତି ଘର କାମକୁ ନେଇ ବ୍ୟସ୍ତ ରୁହନ୍ତି । କେବେ 
କୌଣସି କଥାରେ ଅଭିଯୋଗ କରିନାହାନ୍ତି କି ଦାବି କରିନାହାନ୍ତି । ପିଲାମାନଙ୍କ 
ପାଠପଢ଼ା, ଘରକଥା ସବୁ ସେ ବୁଝିବାରୁ ହି al ଲେଖାପଢ଼ାରେ ଅଧକ ସମୟ 
ଦେଇପାରିଛି । କେବଳ ସେ ଆସିବା ପରେ ହିଁ ମୁଁ ମାଟ୍ରିକୁଲେଟ୍‌ରୁ ଡକ୍ଟରେଟ୍‌ 
ହାସଲ କରିଛି | ପ୍ରଫେସର ହୋଇପାରିଛି | 

ବିକଳ୍ପ ସତ୍ତ। 


> ତାଙ୍କର କିଛି ବି ଖରାପ ଗୁଣ ନାହିଁ । ଓଲଟି ମୁଁ କେବେ କେମିତି ରାଗିଗଲେ 
ସେ ମୋତେ ବୁଝାଇ ଦିଅନ୍ତି । ବାହାଘରକୁ ୫୦ ବର୍ଷ ଟପିଗଲାଣି । ଆମ 
ଭିତରେ କେବେ ମତାନ୍ତର ହୋଇଥିବା ମୋର ମନେ ନାହିଁ ¦ 

>> ତାଙ୍କ ପ୍ରଭାବରେ ମୋ ଭିତରେ ଅନେକ ପରିବର୍ଭନ ହୋଇଛି | ମୁଁ ମୂଳରୁ 
ବାମପନ୍ଛୀ ଚିନ୍ତାଧାରାଦ୍ଵାରା ପ୍ରଭାବିତ ହୋଇଥିଲି | ମୁର୍ିପୂଜାରେ ବିଶ୍ଵାସ କରେ 
ନାହିଁ । କିନ୍ତୁ ପତ୍ନୀଙ୍କ ପ୍ରଭାବରେ ମୁଁ ଅଧ୍ଯାତ୍ସକବାଦୀ ହୋଇଛି । 

>= ପରସ୍ପର ପ୍ରତି ଶ୍ରଦ୍ଧା ଓ ବିଶ୍ଵାସ ରହିଲେ ହିଁ ଦାମ୍ପତ୍ୟ ଜୀବନସୁଖମୟ ଓ ସୁଦୃଢ଼ 
ହୁଏ | ପତ୍ନୀର ମନକଥା ସବୁବେଳେ ବୁଝିବା ଦରକାର । 


ଯଶୋଦା 


> ବିବାହ ପ୍ରସ୍ତାବ ସମ୍ପର୍କରେ ବିଶେଷ କିଛି ଜାଣି ନ ଥୁଲି | କିନ୍ତୁ ସେତେବେଳେ 
ମୋର ଆଉ ଗୋଟିଏ ଜାଗାରେ ପ୍ରସ୍ତାବ ଲାଗିଥିଲା । କିନ୍ତୁ କୌଣସି କାରଣରୁ 
ଭାଙ୍ଗିଯିବା ପରେ ଏଠି ଠିକ୍‌ ହେଲା | ତାଙ୍କର ଭଲ ଘର ନ ଥିବାରୁ ବାପା 
ଟିକେ ମନ ଉଣା କରିଥଲେ | 

>> ବାହାଘର ଦିନ ସେ କାର୍‌ରେ ଆସିଥିଲେ | ତାଙ୍କୁ ଦେଖ୍ବା ପାଇଁ ସମସ୍ତଙ୍କ 
ମନରେ ବହୁତ ଆଗ୍ରହ । ସେତେବେଳେ ତାଙ୍କର ରାଜାପୁଅ ଭଳି ଚେହେରା । 
ଆମ ଗାଁଲୋକେ କହିଲେ ପୁଅକୁ ଚାହିଁ ଝିଅ ହେଲା ନାହିଁ । 

>> ଆମ ପରିବାର ବେଶ ସ୍ବଚ୍ଛଳ ଥଲା | ଏକମାତ୍ର ଝିଅ ହୋଇଥିବାରୁ ଗେହ୍ଲାରେ 
ବଢ଼ିଥଲି | ତେଣୁ କିଛି ବି ଘର କାମ ଜାଣି ନ ଥିଲି | କିନ୍ଧୁ ଶାଶୁ ଘରକୁ ଆସିବା 
ପରେ ମନକୁ ମନ ସବୁ କାମ କଲି | ଶାଶୁ ମୋତେ ବହୁତ ଶ୍ରଦ୍ଧା କରୁଥିଲେ | 
ତେଣୁ ଶାଶୁ ଘରେ କେବେ କିଛି ସମସ୍ୟା ହୋଇନାହିଁ । 

> ଜଣେ ଜ୍ଞାନୀ ଲୋକ ଭାବେ ସାରା ରାଜ୍ୟରେ ତାଙ୍କର ଖ୍ୟାତି ଅଛି, ଏକଥା 
ମୋତେ ଭାରି ଆନନ୍ଦ ଦିଏ । ପାଠପଢ଼ା ପ୍ରତି ନିଷ୍ଠା, ଲେଖାଲେଖୁ ପ୍ରତି ତାଙ୍କ 
ଆଗ୍ରହ ମୋତେ ଭଲ ଲାଗେ | କେବେ କେଉଁଠି ସମ୍ର୍ବିତ ହେବାର ଥୁଲେ ମୁଁ 
ତାଙ୍କ ସହ ଯିବା ପାଇଁ ଭଲ ପାଏ | 

> ବାରମ୍ବାର ଚା? ପିଇବା ଓ ପାନ ଖାଇବା ଗୁଣ ମୋତେ ଭଲ ଲାଗେ ନାହିଁ । 
ଏଥୁପାଇଁ ମୁଁ ବିରକ୍ତ ହୁଏ । ନିଜ ସ୍ଵାସ୍ଥ୍ୟ ପ୍ରତି ଆଦୌ ଯତ୍ନଶୀଳ ନୁହଁନ୍ତି 
ଡାଇବେଟିସ୍‌ ଥଲେ ମଧ୍ଧ ବାହାରେ ମିଠା ଖାଇଦିଅନ୍ତି । 

>= ସହିବା ହେଉଛି ବଡ଼ କଥା | ଘର ଚଳାଇବାକୁ ହେଲେ ସ୍ତୀଲୋକମାନଙ୍କୁ ସବୁ 
କଥା ସହିବାକୁ ପଡ଼ିବ । ସବୁ କଥାରେ ରାଗିଲେ, ରୁଷିଲେ ସମସ୍ୟା ଅଧକ ହୁଏ 
ସିନା କମିବ ନାହିଁ । ମନ ଭିତରେ ସବୁବେଳେ ସତ୍ୟ, ଶାନ୍ତି, ଦୟା, କ୍ଷମା 
ରହିବା ଦରକାର | 


**+* 

ସାକ୍ଷାତକୀର “ 


ସାହିତ୍ୟ କଳ୍ପନାର ଉପବନ ନୂହେଁ : 
କଳିଙ୍ଗପ୍ରଭା ଏପ୍ରିଲ ୨୦୦୭ 


ସାହିତ୍ୟର ପ୍ରତ୍ୟେକ ବିଭାଗକୁ ନିଜ ଲେଖନୀ ମୁନରେ ସମ୍ପଦ୍ଧ କରିଥବା 
ପ୍ରଫେସର ବୈଷ୍ଣବ ଚରଣ ସାମଲ ବିଶେଷ କରି ଜଣେ ପ୍ରାବନ୍ଧିକ ଓ ସାହିତ୍ୟ 
ସମାଲୋଚକ ଭାବେ ସମଗ୍ର ଓଡ଼ିଆ ସାହିତ୍ୟ ଜଗତରେ ଏକ ନିଆରା ପରିଚୟ 
ହାସଲ କରିଛନ୍ତି । ଜଣେ ଛାତ୍ରପ୍ରିୟ ଅଧ୍ଯାପକ, ପ୍ରଜ୍ଞାବନ୍ତ ସାହିତ୍ୟିକ ସର୍ବୋପରି 
ଜଣେ ଭଲ ମଣିଷ ଭାବେ ପ୍ରଫେସର ସାମଲ ସାହିତ୍ଯିକ ମହଲରେ ବେଶ 
ଜଣାଶୁଣା | ୮୫ରୁ ଉର୍ଧ ପୁସ୍ତକର ରଚୟିତା ତଥା ଅନେକ ସମ୍ମାନଜନକ 
ପୁରସ୍କାର ପ୍ରାପକ ପ୍ରଫେସର ସାମଲ ଅନେକ ସଂଗଠନ ସହ ପ୍ରତ୍ୟକ୍ଷଭାବେ 
ଯୋଡ଼ି ହୋଇ ଓଡ଼ିଆ ଭାଷା ସାହିତ୍ୟର ଉନ୍ନତି ପାଇଁ କାର୍ଯ୍ୟରତ । ପ୍ରଚଣ୍ଡ 
ପ୍ରତିଭାର ଅଧୂକାରୀ ଅଥଚ ନମ୍ର ଏବଂ ଅହଂକାର ଶୁନ୍ଯ ମଣିଷ ପ୍ରଫେସର 
ସାମଲଙ୍କ ସହ କଳିଙ୍ଗପ୍ରଭାର ପରିଚାଳନା ସମ୍ପାଦକ ପ୍ରସନ୍ଧ ସ୍ଵାଇଁଙ୍କର ଅନ୍ତରଙ୍ଗ 
ଆଳପ... 


ଜନ୍ମ ଜାତକ : ଏକ ପରମ୍ପରା ପ୍ରସୂତ ଖଣ୍ଡାୟତ ପରିବାରରେ ଜନ୍ମଗ୍ରହଣ 
କରିଥିବା ପ୍ରଫେସର ସାମଲଙ୍କର ପିତା ଶ୍ରୀବସ୍ଥ ସାମଲ ଥିଲେ ଜଣେ ସ୍ଵାଧୀନତା 
ସଂଗ୍ରାମୀ ଓ ସତ୍ୟନିଷ୍ଠ ମଣିଷ । ବସନ୍ତ ରୋଗୀଙ୍କର ସେବା କରୁ କରୁ ନିଜେ ବସନ୍ତର 
ଶିକାର ହୋଇଗଲେ । ତାଙ୍କର ମୃତ୍ୟୁ ବେଳକୁ ପ୍ରଫେସର ସାମଲ ମତ୍ର ଚତୁର୍ଥ 
ଶ୍ରେଣୀରେ ପଢୁଥିଲେ ! ଘରର ବଡ଼ ପୁଅ ହୋଇଥ୍‌ବାରୁ ସବୁତକ ଦାୟିତ୍ଵ ସେ ଖୁବ୍‌ 
କମ୍‌ ବୟସରୁ ନିଜ ମୁଣ୍ଡକୁ ନେଇଥିଲେ । ଚାଷବାସ ଓ ଘରର ଯାବତୀୟ କାମ 
କରିବା ସହିତ ଘର ଠାରୁ ୩ କି.ମି ଦୂର ଇନ୍ଦୁପୁର ହାଇସ୍କୁଲରେ ସେ ପାଠ ପଢ଼ା ଜାରି 
ରଖୁଥିଲେ । ଜଣେ ମେଧାବୀ ଛାତ୍ର ଭାବେ ଜଣାଶୁଣା ପ୍ରଫେସର ସାମଲ ଅଷ୍ଟମ 
ଶ୍ରେଣୀରୁ ହିଁ କବିତା ଲେଖ୍ମବା ଆରମ୍ଭ କରିଦେଇଥୁଲେ । ନିଜ ବାପାଙ୍କ ପ୍ରଭାବ 
କାରଣରୁ ସେ ଜାତି ନ ମାନି ମଣିଷକୁ ମାନୁଥିଲେ | ଯାହାଫଳରେ ସିଂହାସନୀ ମଣିଷ 

ଓ ଉପଭୋଗୀ ମଣିଷମାନଙ୍କ ପ୍ରତି ଥଲା ତାଙ୍କର ପ୍ରଚଣ୍ଡ ଘୃଣା । ସେଇଥପାଇଁ 
ପ୍ରାରମ୍ଭିକ ଅବସ୍ଥାରେ ତାଙ୍କ କବିତାରେ ସାମାଜିକ ପ୍ରତିକ୍ରିୟାର ଚିହ୍ନ ସ୍ପଷ୍ଟ ବାରି ହୋଇ 
ପଡ଼ୁଥଲା | ମାଟ୍ରିକ୍‌ ପାସ୍‌ ପରେ ଉଚ୍ଚଶିକ୍ଷାରୁ ବଞ୍ଚତ ହୋଇ ସେ ଏକ ମାଇନର 
ସ୍କୁଲରେ ଶିକ୍ଷକତା କରିଥିଲେ । ଘରୋଇ ଭାବେ ଆଇ.ଏ ପଢ଼ିବା ସହ ବି.ଏ. 
( ଅନର୍ସ)ରେ ପ୍ରଥମ ହୋଇ ରେଭେନ୍ଵା କଳେଜରେ ଓଡ଼ିଆ ଭାଷା ସାହିତ୍ୟରେ 
ଏମ୍‌.ଏ ପଢ଼ିଥିଲେ | ଏମ୍‌.ଏ. ପରୀକ୍ଷାରେ ପ୍ରଥମ ଶ୍ରେଣୀରେ ପ୍ରଥମ ହୋଇ ଦୁଇ 
ଦୁଇଟି ସ୍ବର୍ଣ୍ଣପଦକ ଅର୍ଜନ କରିଥିଲେ | ପରେ ଫକୀର ମୋହନ କଲେଜ, ରେଭେନ୍‌ସା 
ମହାବିଦ୍ୟାଳୟରେ ଅଧ୍ୟାପନା କଲେ । ଉକ୍କଳ ବିଶ୍ଵବିଦ୍ୟାଳୟ ଓ ବିଶ୍ଵଭାରତୀ ଶାନ୍ତି 
ନିକେତନରେ ପ୍ରଫେସର ଭାବେ କାର୍ଯ୍ୟ କରି ସେ ଅବସର ନେଇଥିଲେ | 


>= ସାହିତ୍ଯରେ ସମାଜ ଚେତନାର ସ୍ଵର କିପରି ହେବା ଉଚିତ । 


>> ସାହିତ୍ଯ କଳ୍ନାର ଫୁଲବନ ନୁହେଁ । କଳ୍ନା ସହିତ ବାସ୍ତବିକତାର ଏକ ଅପୂର୍ବ 
ମିଶ୍ର ରାଗ | ସାହିତ୍ୟ ମଧ୍ୟ କୌଣସି ଲେଖକଙ୍କର ବ୍ୟକ୍ତିଗତ ଜୀବନର ଉଚ୍ଚାରଣ 
ନୁହେଁ । ସମାଜ ଓ ମଣିଷ ପ୍ରତି ସାହିତ୍ୟର ରହିଛି ଗୁରୁ ଦାୟିତ୍ଵ । ସାମାଜିକ 
ପରିବର୍ଭନରେ ସାହିତ୍ୟର ଭୂମିକା ଗୁରୁତ୍ଵ ପୂର୍ଣ । ଯେପରି ମିସେସ୍‌ ଷ୍ଟୋଙ୍କର ଅଙ୍କଲସ୍‌ 
କ୍ୟାବିନ ବା ଲିଓ ଟଲଷ୍ଟୟଙ୍କର ଉପନ୍ୟାସ । ସାହିତ୍ୟରେ ସାମାଜିକ ଅଙ୍ଗୀକାରବଦ୍ଧତା 
ତାପୂର୍ଯ୍ୟପୂର୍ଣ । ବର୍ରମାନ ସାମାଜିକ ସ୍ପିତି ବଡ଼ ଉଦ୍‌ବେଗଜନକ | ମଣିଷ ମଣିଷ 
ମଧ୍ଯରେ ସମ୍ପର୍କ ଥାଇ ମଧ୍ଯ ସଂଘର୍ଷ ଦେଖାଦେଉଛି, ଧର୍ମ, ଜାତି, ଭାଷାଗତ କାରଣରୁ | 
ଅପରପକ୍ଷେ ବସ୍ତୁବାଦର ଉକ୍ସଟ ପ୍ରଭାବ ହେତୁ ମୂଲ୍ୟବୋଧ ଲୋପ ପାଇଯାଇଛି । 
ଏହି ପରିସ୍ଥିତିରେ ସାହିତ୍ୟହି ମହର୍ତପୂର୍ଣ ଭୂମିକା ନେବ | ସାହିତ୍ୟରେ ସ୍ଵର ବୈପ୍ଲବିକ 
ହେବ କିନ୍ୁ ତାହା ପ୍ରଚାରଧର୍ମୀ ହେବା ଉଚିତ ନୂହେଁ | ସେହିପରି ସାହିତ୍ୟର ଧର୍ମ ମଧ୍ଯ 
ସବୁ ମଣିଷଙ୍କୁ ଗୋଟିଏ ଧରଣୀ ତଳକୁ ଆଣିବା ଓ ବିଶ୍ଵଦୃଷ୍ଠି ସୃଷ୍ଟି କରିବା | ଲେଖକଟି 
ଯେତିକି ସମାଜ ପ୍ରତି ଅଙ୍ଗୀକାରବଦ୍ଧ ହୁଏ ସେତିକି ସେ ସମାଜର ପରିବର୍ଭନ ପାଇଁ 
ପ୍ରେରଣା ଦିଏ । ମନେ ରଖୁବାକୁ ହେବ ସାହିତ୍ୟ ଏକ ସୌଖୀନ ବିନ୍ୟାସ ନୁହେଁ, 
ବୌଦ୍ଧିକ ଇସ୍ତାହାର ନୁହେଁ । ତେଣୁ ଲେଖକ ସାମାଜିକ ପରିବର୍ରନକୁ ଦୃଷ୍ଟିରେ ରଖ 
ତା'ର ସ୍ଵର ଝଙ୍କୃତ କରିବା ଉଚିତ । 


> ଓଡ଼ିଆ ଭାଷାର ଭବିଷ୍ଯତ ? 


>> ଓଡ଼ିଆ ଭାଷା ଏକ ପ୍ରାଚୀନତମ ଭାଖା | ସୁଦୂର ଅତୀତରେ ତାହା କିପରି ଥିଲା 
ତାହା କହିହେବ ନାହିଁ | ସମ୍ପତି ଓଡ଼ିଆ ଭାଷା ଭାରତର ସମ୍ପିଧାନ ସ୍ଵୀକୃତ ଏକ 

ରଵିମନ୍ତ ଭାଷା । ସ୍ଵାଧୀନତା ପରବର୍ଭୀ କାଳରେ ଦୀର୍ଘ ୬୦ ବର୍ଷ ଧରି ଓଡ଼ିଆ ଭାଷା 
ଯେପରି ଭାବେ ଗତି କରୁଛି, ସେଥୂରୁ ତା'ର ଭବିଷ୍ୟତ ସମ୍ପର୍କରେ ନିରାଶା ସୃଷ୍ଟି 
ହେବା ସ୍ଵାଭାବିକ | କୁହାଯାଉଛି ଇଂରାଜୀ ଭାଷା ଓ ଇଂରାଜୀ ମାଧ୍ଯମ ବିଦ୍ୟାଳୟଗୁଡ଼ିକ 
ଓଡ଼ିଆ ଭାଷା ପ୍ରତି ବିପଦ ସୂଷ୍ଟି କରୁଛି । କିନ୍ତୁ ମୋ ମତରେ ଇଂରାଜୀ ହେଉ ବା 
ଅନ୍ୟ କୌଣସି ଭାଷା ହେଉ ତାହା ଓଡ଼ିଆ ଭାଷାର ଶତ୍ରୁ ନୁହେଁ, ଶତୁ ଆମେ ନିଜେ | 
ବିଶେଷତଃ ଉପରବର୍ଗର ମଣିଷମାନେ ଓଡ଼ିଆ ଭାଷା ପ୍ରତି ସହାନୂଭୂତିଶୀଳ ନୁହଁନ୍ତି | 
ଏତଦ୍‌ଭିନ୍ନ ଆଧୁନିକ ଯୁଗରେ ଯେଉଁ ପ୍ରଯୁକ୍ତି ବିଦ୍ୟା ଓ ଟେକ୍ନୋଲୋଜିର ପ୍ରସାର 
ଘଟିଛି, ଯେଉଁ ହାଇପର ସଂସ୍କୃତିର ବିକାଶ ଘଟୁଛି ସେଥରେ ଓଡ଼ିଆ ଭାଷା ନିଜକୁ 
ଉପଯୁକ୍ତ କରିପାରୁ ନାହିଁ । ପୁନଶ୍ଚ ଓଡ଼ିଶାରେ ବିଭିନ୍ନ କ୍ଷେତ୍ରରେ ଆଞ୍ଚଳିକ ଭାଷାକୁ 
ନେଇ ଏପରି ଉକ୍କଟ ଭାବ ପ୍ରକାଶ ପାଉଛି ଯାହା ଓଡ଼ିଆ ଭାଷାକୁ କ୍ରମଶଃ ସଙ୍କୁଚିତ 
କରିଦେଉଛି । ଏହା ସନ୍ତ୍ଵେ ଏହା ମୋର ନମ୍ର ମତ ଯେ, ଓଡ଼ିଆ ଭାଷାର ଭବିଷ୍ୟତ 
ଅନ୍ଧକାରମୟ ହେବ ନାହିଁ । ହୁଏତ ଓଡ଼ିଆ ଭାଷା କହୁଥିବା ଲୋକଙ୍କ ସଂଖ୍ୟା 
କମିଯାଇପାରେ ତଥାପି ଓଡ଼ିଆ ଭାଷା ବଞ୍ଚବ | ଭାଷାର ବଞ୍ଚବା ନିର୍ଭର କରେ 
ମାତୃଭାଷା ପ୍ରୀତି ଓ ଭାଷାକୈନ୍ଦିକ ସ୍ଵାଭିମାନ ଉପରେ | ଏହାଦ୍ଵାରା ହିଁ ଓଡ଼ିଆ ଭାଷା 
ସମ୍ପଦ୍ଧ ହୋଇପାରିବ | 


>> ପୁଣି ଥରେ ଓଡ଼ିଶାର ନାମ ସମ୍ପର୍କରେ ଆପଣଙ୍କ ମତ ? 


>= ପ୍ରାଚୀନ କାଳରେ ଓଡ଼ିଶା ବୋଲି କିଛି ନାମ ନ ଥଲା । ଥିଲା ଉକ୍ରଳ, ଥିଲା 
କଳିଙ୍ଗ, କୋଶଳ ଉଡ଼ | ସୋମବଂଶ ରାଜତ୍ଵ ସମୟରେ ସବୁ ମିଶି ଉତ୍କଳ ହେଲା ଓ 
ପଞ୍ଚଦଶ ଶତାବ୍ଦୀବେଳକୁ ହେଲା ଉଡ୍ରଦେଶ ଓ ସେଥୁରୁ ଓଡ଼ିଶା | ଉନବିଂଶ ଶତାବ୍ଦୀରେ 
ଓଡ଼ିଶା ନାଁ ଥଲା କିନ୍ତୁ ଓଡ଼ିଶା ନ ଥଲା ଏହା ଖଣ୍ଡବିଖଣ୍ଡିତ ହୋଇ ବିଭିନ୍ନ ରାଜ୍ୟରେ 
ମିଶି ଯାଇଥଲା | ସେହି ସମୟରେ ଉତ୍କଳର ନାଁ ରହିଥଲା | ଯେମିତି ଉତ୍କଳପୁତ୍ର, 
ଉତ୍କଳଦୀପିକା, ଉତ୍କଳଦର୍ପଣ, ଉଜ୍କଳପ୍ରଭା, ଉତ୍କଳ ସମ୍ମିଳନୀ ଇତ୍ଯାଦି । ଉତ୍କଳ 
ସ୍ଵତନ୍ତ୍ର ପ୍ରଦେଶ ହେଲାପରେ ନାଁ ହେଲା ଓଡ଼ିଶା | କିଜୁ ୧୯ ୪୩ ମସିହାରୁ କଳିଙ୍ଗ ନାଁ 
ପୁଣି ଥରେ ପ୍ରଭାବ ବିସ୍ତାର କଲା | ଯେମିତି କଳିଙ୍ଗ ଭାରତୀ, କଳିଙ୍ଗ ଫାଉଣ୍ଡେସନ୍‌, 
କଳିଙ୍ଗ ସମ୍ବାଦପତ୍ର ଇତ୍ୟାଦି । ଏବେ ଓଡ଼ିଶାର କିଛି ଲୋକ ଓଡ଼ିଶାର ନାମ ବଦଳାଇ 
କଳିଙ୍ଗ କିମ୍ବା ଉତ୍କଳ ରଖୁବା ପାଇଁ ଯୁକ୍ତି ବାଢୁଛନ୍ତି ! ଯୁକ୍ତି କିଛି ମନ୍ଦ ନୁହେଁ । ଉତ୍କଳ 
ନାଁ କଳା ସମ୍ପର୍କିତ, କଳିଙ୍ଗ ନାମର ସୃଷ୍ଟି ବୀରତ୍ଵ ଭାବରୁ ! କିନଧୁ ଓଡ଼ିଶାର ନାମ କୃଷି 

ବିକଳ୍ପ ସତ୍ତା 


OOOO ep tee 
ଓ ଭାଷାରୁ ସୃଷ୍ଟି । ମୋ ବ୍ୟକ୍ତିଗତ ମତ ଭାଷା ଓ କୃଷି ସଂସ୍କୃତିକୁ ନେଇ ଯେଉଁ 
ନାମକରଣ କରାଯାଇଛି ତାହା ଯଥାର୍ଥ । 


>> ସାହିତ୍ଯ ସୃଷ୍ଟି ପାଇଁ ସ୍ଵପ୍ନ ଦେଖୁବା କ”ଣ ଜରୁରୀ ? 


>> ସାହିତ୍ଯ ସୃଷ୍ଟି ପାଇଁ ଖାଲି ସ୍ଵପ୍ନ ଦେଖୁବା ଜରୁରୀ ନୁହେଁ ଏକାନ୍ତ ଆବଶ୍ୟକ | 
ସ୍ଵପ୍ନ ନ ଥିଲେ ଜଣେ ସଂକଳନ ନେଇପାରେନା | ସାହିତ୍ୟିକ ଯେତେବେଳେ ସ୍ଵପ୍ନ 
ଦେଖେ ସେତେବେଳେ ସେ ସ୍ଵପ୍ନ ଥାଏ ନିରାକାର ଅବସ୍ଥାରେ | ବେଳେବେଳେ ସେ 
ସ୍ବପ୍ନ ସାହିତ୍ୟରେ ରୂପ ନିଏ, ଭାଷା ମାଧ୍ୟମରେ ସକାର ହୋଇଯାଏ | ସେହି ସ୍ଵପ୍ନ 
ସହିତ ଗୋଟିଏ ମହାଜାତି ସ୍ଵପ୍ନ ଦେଖୁବା ଆରମ୍ଭ କରେ | ତେଣୁ ସାହିତ୍ୟରେ ସ୍ଵପ୍ନ 
ଦେଖୁବା ଜରୁରୀ | 


> ପ୍ରତିଭା ଓ ପୁରସ୍କାର ସମ୍ପର୍କରେ ଆପଣଙ୍କ ମତ କଂ ଣ ? 


>> ପୁରସ୍କାର ଏକ ଆର୍ଥନୈତିକ ସମ୍ପର୍କରୁ ସୃଷ୍ଟି । ଏବେ ପୁରସ୍କାର ସଂଖ୍ୟା ବଢ଼ି 
ବଢ଼ି ଚାଲିଛି | ସରକାରୀ, ବେସରକାରୀ ପୁରସ୍କାର ଦିଆଯାଉଛି ¦ ମୋର ବ୍ୟକ୍ତିଗତ 
ମତ ଏପରି ପୁରସ୍କାର ଯାହାକି ପାରସ୍ପରିକ ଦେଣ ନେଣ ସମ୍ପର୍କ ଭିତରେ ପ୍ରହାନ 
କରାଯାଉଛି ତାହା ଯଥାର୍ଥ ନୁହେଁ । ଏହା ମର୍ଯ୍ୟାଦାବୋଧ ସୃଷ୍ଟି କରେ ନାହିଁ । ପ୍ରତିଭା 
ଲିଶ୍ଵରଦତ୍ତ । ଏହା ଜନ୍ମଜନ୍ନର ସଂସ୍କାରରୁ ସୃଷ୍ଟି । ପ୍ରତିଭାବାନ ବ୍ଯକ୍ତି ବା ଲେଖକ 
କେବେ ପୁରସ୍କାର ପଛରେ ଦୌଡ଼େ ନାହିଁ । ପାଠକ ହିଁ ତା'ର ଶ୍ରେଷ୍ଠ ବିଚାରକ | 


)୨> ଆପଣଙ୍କର ଅବଶୋଷ ? 


>= ମୁଁ ନିଜକୁ ନିଜେ ଗଢ଼ିଥିବା ମଣିଷଟିଏ । ମୋର ଉପରେ କେହି ନ ଥିଲେ କି 
ମୋର ତଳେ କେହି ନାହିଁ । କୌଣସି ବଡ଼ ଲୋକଙ୍କ ନିକଟକୁ ଯାଇ ନାହିଁ କି ଯାଏ 
ନାହିଁ । ମୁଁ ମୋର ସ୍ଵାଭିମାନକୁ ନେଇ ବଞ୍ଚେ | କେତେବେଳେ ଦୁଃଖରେ ଭାଙ୍ଗି ପଡ଼ିଲେ, 
ମୋର ସ୍ତ୍ରୀ ମୋତେ ଦମ୍ଭ ଦିଅନ୍ତି ସବୁ କିଛି ଭଗବାନଙ୍କ ଉପରେ ଛାଡ଼ିଦେବାକୁ 
କୁହନ୍ତି | ସେ ଘରର କେନ୍ଦ୍ରବିନ୍ଦୁ ସବୁ ବୁଝନ୍ତି ସେ | କେତେବେଳେ ମନରେ ଅବଶୋଷ 
ସୃଷ୍ଟି ହେଲେ ସେହି ହି ମୋତେ ସାନ୍ତନା ଦିଅନ୍ତି । ମୋର ଏକମାତ୍ର ଅବଶୋଷ 
ଆତ୍ସମ୍ଭରୀ ମଣିଷମାନଙ୍କର ଅହଂକାର ଓ ତୋଷାମଦି ବ୍ୟକ୍ତିମାନଙ୍କର ପ୍ରକୃତିକୁ ଦେଖୁ | 
ମଣିଷ ଭିତରେ ଭଲ ପାଇବାର ଅଭାବ ହିଁ ମୋର ଅବଶୋଷ | 

